


سرمایہ اُردو

(قومی نصاب ۲۰۲۳ء (نظر ثانی شدہ) کے مطابق)

11

گیارہویں جماعت کے لیے



پنجاب ایجوکیشن کریولم، ٹریننگ اینڈ اسسمنٹ اتھارٹی

جملہ حقوق (کاپی رائٹ) بحق پنجاب کریکولم اینڈ ٹیکسٹ بک بورڈ لاہور محفوظ ہیں۔

یہ کتاب پنجاب ایجوکیشن کریکولم، ٹریڈنگ اینڈ اسمنٹ اتھارٹی، لاہور کی تیار کردہ ہے۔ تحریری اجازت کے بغیر اس کتاب کا کوئی حصہ کسی امدادی کتاب، خلاصہ، ماڈل پیپر یا گائیڈ وغیرہ میں شامل نہیں کیا جاسکتا۔

مؤلفین:

تجرباتی ایڈیشن

- ڈاکٹر محمد خاؤن نواز شیخ
 - پروفیسر طارق حبیب
 - پروفیسر محمد ظفر الحق چشتی
 - محمد طاہر صدیقی
 - رانا حنان محمود
- شعبہ اُردو، بہاء الدین زکریا یونیورسٹی، ملتان
شعبہ اُردو زبان و ادب، یونیورسٹی آف سرگودھا، سرگودھا
صدر شعبہ اُردو (ر)، گورنمنٹ ایم اے او کالج، لاہور
سینئر ماہر مضمون (ر)، پنجاب ایگزامینیشن کمیشن، لاہور
شعبہ اُردو، یونیورسٹی آف نارووال، نارووال

اراکین ریویو کمیٹی:

- ڈاکٹر ذی شان تبسم
 - ڈاکٹر میر یوسف میر
 - ڈاکٹر آصف علی چٹھہ
 - پروفیسر محمد اصغر چیمہ
 - ڈاکٹر ماریہ امین
 - ڈاکٹر غفور شاہ قاسم
 - مرید حسین اوجلہ
 - ڈاکٹر محمد سمیل سرور
 - ڈاکٹر جمیل الرحمن
- شعبہ اُردو، اسلامیہ یونیورسٹی، بہاول پور
چیرمین شعبہ اُردو، یونیورسٹی آف آزاد جموں و کشمیر، مظفر آباد
صدر شعبہ اُردو، گورنمنٹ ایم اے او گرجویٹ کالج، لاہور
وائس پرنسپل، گورنمنٹ ایسوسی ایٹ کالج، گلگت، ضلع دیر آزاد
شعبہ اُردو، گورنمنٹ کالج یونیورسٹی، لاہور
پروفیسر (ر)، شعبہ اُردو، گورنمنٹ ایف سی کالج، لاہور
گورنمنٹ ماڈل ہائی سکول، جام پور، ضلع راجن پور
ڈپٹی ڈائریکٹر (نصاب)، C&C یونٹ، PECTAA، لاہور
ڈپٹی ڈائریکٹر (ٹیکنیکل)، C&C یونٹ، PECTAA، لاہور

نظر ثانی: ڈاکٹر علی محمد خان

نگران طباعت: ڈاکٹر جمیل الرحمن سرفراز احمد فتنیاتہ محمد ظہیر کاشروٹو

ڈائریکٹر کریکولم اینڈ کیمپلیمنٹس: عامر ریاض
ڈپٹی ڈائریکٹر (گرافکس): عائشہ صادق
ڈپٹی ڈائریکٹر: صفدر ولید
کپوزنگ: محمد جمیل کبیرا، محمد اظہر
ڈیزائننگ: منال طارق، علیم الرحمن

بِسْمِ اللّٰهِ الرَّحْمٰنِ الرَّحِیْمِ

اللہ کے نام سے شروع جو بڑا مہربان ہمیشہ رحم فرمائے والا ہے۔

فہرست

صفحہ نمبر	شعرا کے نام	عنوانات	نمبر شمار
02	حفیظ تائب	حمد	1
06	سید نفیس حسین نقیس	نعت	2

حصہ نثر


صفحہ نمبر	ادبا کے نام	عنوانات	نمبر شمار
12	علامہ شبلی نعمانی	اخلاق نبوی ﷺ	3
21	خواجہ حسن نظامی	فاقد میں روزہ	4
30	اسد اللہ خاں غالب	مکاسب غالب	5
37	اشفاق احمد	ایک استاد عدالت کے کٹہرے میں	6
45	رشید احمد صدیقی	چار پائی	7
51	خدیجہ مستور	اور پاکستان بن گیا	8
60	سعادت حسن منٹو	نیا قانون	9
71	امجد اسلام امجد	دلہیز	10
81	امر جلیل	تاریخ کافن	11
91	ڈاکٹر ممتاز منگھوری	پاکستانی زبانیں اور ان کا باہمی رشتہ	12

حصہ نظم

صفحہ نمبر	شعرا کے نام	عنوانات	نمبر شمار
99	علامہ محمد اقبالؒ	اے وادی لولاب!	13
103	اختر شیرانی	اودیس سے آنے والے بتا	14
108	احسان دانشؒ	آزادی	15
113	رحمان بابا (مترجم: پروفیسر محمد طلحہ خاں)	اخلاص	16
117	سید محمد جعفری	کھڑا ڈنر	17
121	میر تقی میرؒ	پٹا پٹا بونا بونا، حال ہمارا جانے ہے	18
126	فراق گورکھ پوری	سر میں سودا بھی نہیں، دل میں تمنا بھی نہیں	19
131	منیر نیازی	بے چین، بہت پھرنا، گھبرائے ہوئے رہنا	20
136	احمد فرازؒ	سلسلے توڑ گیا وہ سبھی جاتے جاتے	21
140	پروین شاکر	باد ہاں کھلنے سے پہلے کا اشارہ دیکھنا	22
143		فرہنگ (بہ لحاظ الف بانی ترتیب)	

ضروری نوٹ:

- 1- ہر سبق کے آغاز میں، اس کے مصنف / شاعر کا مختصر تعارف دیا گیا ہے، جس کا مقصد صرف پس منظری علم فراہم کرنا ہے۔ یہ تعارف؛ کسی بھی صورت اور کسی بھی انداز میں، سکول / کالج اور بورڈ کے کسی ٹیسٹ یا امتحان کے کسی سوال کا حصہ قطعاً نہیں ہوگا۔
- 2- بعض اسباق کی مشقوں کے آخر میں نثر، نظم اور غزل کے چند ادب پارے، طلبہ کے ادبی ذوق کو ہمیز دینے کے لیے: ”برائے اضافی مطالعہ“ کے عنوان سے شامل کیے گئے ہیں۔ یاد رہے کہ ان میں سے کسی بھی صورت اور کسی بھی انداز میں کوئی بھی سوال، سکول / کالج اور بورڈ کے کسی ٹیسٹ یا امتحان کا حصہ قطعاً نہیں ہوگا۔



حفیظ تائب

(۱۹۳۱ء - ۲۰۰۳ء)


حفیظ تائب کا اصل نام عبدالحفیظ منہاس ہے مگر وہ اپنے قلمی نام حفیظ تائب سے اتنے معروف ہوئے کہ لوگ ان کا اصل نام بھول گئے۔ ان کا آبائی وطن تحصیل وزیر آباد کا ایک نواحی قصبہ احمد نگر ہے جہاں آپ کے والد حاجی چراغ دین منہاس ایک بڑے نیکو کار معلم اور امام و خطیب کے طور پر جانے جاتے تھے۔ حفیظ تائب نے عربی، فارسی کی بنیادی تعلیم اپنے والد سے اور مڈل تک کی روایتی تعلیم اپنے قصبے کے مڈل سکول سے حاصل کی اور ۱۹۴۷ء میں میٹرک زمیندار ہائی سکول گجرات سے پاس کرنے کے بعد زمیندار کالج گجرات میں پری انجینئرنگ کلاس میں داخلہ لے لیا مگر ان کا طبعی میلان چوں کہ شعر و شاعری کی طرف تھا اس لیے کالج کی تعلیم ترک کر دی اور ۱۹۴۷ء، ۱۹۴۸ء، ۱۹۴۹ء محکمہ برقیات اور واپڈ میں ملازمت کی، اس دوران میں اُردو فاضل اور ایم۔ اے پنجابی کے امتحانات پاس کر لیے۔ بعد ازاں بڑو قتی استاد کی حیثیت سے پنجاب یونیورسٹی کے شعبہ پنجابی کے ساتھ منسلک ہو گئے اور یہ سلسلہ ۲۰۰۳ء تک بغیر و خوبی جاری رہا۔

حفیظ تائب پنجاب یونیورسٹی کے ساتھ منسلک ہونے سے پہلے بھی ایک مشہور خمد و نعت گو کی حیثیت سے پاکستان اور بیرون پاکستان جانے جاتے تھے اور ان کے مداحین و مدد و صین قابل رشک تعداد میں موجود تھے۔ وہ اُردو اور پنجابی دونوں زبانوں میں خمد و نعت اور مناجات کہتے تھے۔

حکومت پاکستان نے ان کی خدمات کے اعتراف کے طور پر انہیں ۱۹۹۴ء میں تمغائے حسن کارکردگی عطا کیا۔ ان کی بے مثال کارکردگی کے پیش نظر لاہور کی ایک اہم شاہراہ کا نام بھی ان سے منسوب کیا گیا ہے۔

حفیظ تائب کے اب تک گیارہ شعری مجموعے چھپ چکے ہیں اور وہ ”کائنات حفیظ تائب“ کے نام سے کلیات کی صورت میں بھی شائع ہو چکے ہیں مگر شامل نصاب ”خمد“ بھی ایک اعلیٰ پائے کا کلام ہے جس میں لفظوں کی تکرار اس طرح کی گئی ہے کہ یہ تکرار لفظی خمد کی شان بن گئی ہے۔

محمد



تدریسی مقاصد:

- طلبہ کو محمد کے ذریعے سے اللہ تعالیٰ کی ذات و صفات سے آگاہ کرنا۔
- طلبہ کو قرآن و سنت کی تعلیمات سے آگاہ کرنا اور ان کی اسلامی معلومات میں اضافہ کرنا۔
- طلبہ کی کردار سازی کرنا اور زندگی میں اخلاقی اصولوں، نیک اعمال کی اہمیت کو اجاگر کرنا۔
- طلبہ میں اسلامی اتحاد اور محبت کے احساسات میں اضافہ کرنا۔

کس کا نظام راہ نما ہے اُنق اُنق
کس کا دوام گونج رہا ہے اُنق اُنق
شانِ جلال کس کی عیاں ہے جِکِل جِکِل
رنگِ جمال کس کا جما ہے اُنق اُنق
کس کے لیے نُجوم بکف ہے روشِ روش
بابِ شہود کس کا اُکھلا ہے اُنق اُنق
کس کے لیے سُروِ صبا ہے چمن چمن
کس کے لیے نمودِ ضیا ہے اُنق اُنق
مکتوم کس کی موجِ کرم ہے صَدَف صَدَف
مرقوم کس کا حرفِ وفا ہے اُنق اُنق
کس کی طلب میں اہل محبت ہیں داغ داغ
کس کی ادا سے حشرِ پِپا ہے اُنق اُنق
سوزاں ہے کس کی یاد میں تا سَب نَفْس نَفْس
فُرقت میں کس کی ، شعلہ نوا ہے اُنق اُنق

(کائناتِ حنیفہ تا سب)

مشق

۱۔ مختصر جواب دیں۔

- (الف) حفیظ تائب کی شاعری کے بنیادی موضوعات کیا ہیں؟
 (ب) حفیظ تائب کی وجہ شہرت شاعری کی کون کون سی اصناف ہیں؟
 (ج) حرفِ وفا اُفق اُفق مرقوم کرنے کا مطلب کیا ہے؟
 (د) شانِ جلال اور رنگِ جمال سے شاعر کی کیا مراد ہے؟
 (ه) اس نظم کی ہیئت کیا ہے؟ وضاحت کریں۔

۲۔ حوالوں کے ساتھ درج ذیل اشعار کی تشریح کریں:

کس کا نظام راہ نما ہے اُفق اُفق
 کس کا دوام گونج رہا ہے اُفق اُفق
 شانِ جلال کس کی عیاں ہے جھلک جھلک
 رنگِ جمال کس کا جما ہے اُفق اُفق

۳۔ طلبہ باری باری بلند آواز میں ایک ایک شعر درست تلفظ اور لب و لہجہ کے ساتھ پڑھیں اور ان اشعار میں موجود اللہ تعالیٰ کی قدرت کے نشانات پر تبصرہ کریں۔

۴۔ درست جواب کی نشان دہی کریں:

(i) اُفق اُفق راہ نما ہے:

(الف) نظام (ب) دوام (ج) نام (د) جام

(ii) جھلک جھلک عیاں ہے:

(الف) جمال (ب) کمال (ج) جلال (د) تقال

(iii) اُفق اُفق مرقوم ہے:

(الف) حرف و معنی (ب) لفظ لفظ (ج) وفا (د) حرف و وفا

(iv) اللہ کی محبت میں داغ داغ ہیں:

(الف) اہل عقیدت (ب) اہل محبت (ج) اہل ثروت (د) اہل شریعت

(v) شعلہ نوائی کا سبب ہے:

(الف) محبت (ب) وصال (ج) فرقت (د) دیدار

۵۔ لغت کی مدد سے درج ذیل الفاظ کے معانی تلاش کریں اور اعراب لگا کر درست تلفظ واضح کریں:

نجوم	شہود	نفس	مکتوم
فرقت	مرقوم	حشر	

اصناف شعری (موضوع کے اعتبار سے):

حمد: جس نظم میں اللہ تعالیٰ کی وحدانیت، ربوبیت، یکتائی اور دیگر صفات کا بیان ہو۔

نعت: جس نظم میں سرکارِ دو عالم ﷺ کی شان و شوکت، اوصاف و افعال کا بیان ہو۔

منقبت: جس نظم میں اہل بیت، صحابہ کرام رضی اللہ تعالیٰ عنہم، اولیائے عظام، بزرگانِ دین یا کسی معروف شخصیت کے اوصاف بیان کیے جائیں۔

مناجات: جس نظم میں اللہ کے حضور اپنے گناہوں کا اعتراف کرتے ہوئے رقت انگیز انداز میں التجائیں اور دعائیں کی جائیں۔

۶۔ اصناف شعری کی درج بالا وضاحت کی روشنی میں ان اصناف کی مثالیں تلاش کریں۔

سرگرمیاں برائے طلبہ:

- حمد یہ کلامِ ترنم سے پڑھنے کے مقابلے میں حصہ لیں۔
- حمد یہ اشعار پر مبنی چارٹ بنا لیں۔

ہدایات برائے اساتذہ کرام:

- طلبہ کو اردو شعری میں حمد نگاری کی تاریخ اور روایت سے آگاہ کریں۔
- حفیظ تائب کی شاعرانہ خصوصیات اور انفرادیت کے بارے میں بتائیں۔



سید نفیس الحسینی نفیس

(۱۹۳۳ء - ۲۰۰۸ء)

سید انور حسین؛ المعروف سید نفیس الحسینی نفیس، ”سید القلم“ اور ”نفیس رقم“ کے نام سے بھی جانے جاتے تھے۔ آپ نے اپنی زندگی میں سولہ مرتبہ قرآن پاک کی کتابت کی۔ آپ کی جائے ولادت تحصیل ڈسکہ میں موضع گھوڑیالہ ہے اور آپ کا سلسلہ نسب پندرہ واسطوں سے حضرت خواجہ گیو دورا ڈنک پہنچتا ہے۔ آپ نے اپنے نوجوانی گاؤں بھوپال والا سے ۱۹۳۶ء میں مڈل، سٹی مسلم ہائی سکول لائل پور (فیصل آباد) سے ۱۹۳۸ء میں میٹرک، گورنمنٹ کالج فیصل آباد سے ۱۹۵۰ء میں ایف۔ اے اور ۱۹۵۳ء میں اورینٹل کالج لاہور سے مٹھی فاضل کے امتحانات پاس کیے۔

سید انور حسین کا گھرانہ فنِ خطاطی کا مرکز تھا اور آپ کو چھوٹی عمر ہی سے خطاطی کا شوق تھا۔ آپ کے والد صاحب جب خطاطی کرتے تو آپ ان کے دائیں جانب کھڑے ہو جاتے اور انہیں کتابت یا خطاطی کرتے دیکھتے۔ یہی وجہ ہے کہ سکول کے ابتدائی دور میں آپ کی لکھائی ہم جماعت طلبہ سے بہت اچھی تھی اور وہ آپ سے اپنی کاپیوں پر اپنا نام لکھواتے تھے۔ اس حوالے سے آپ کا آبائی پیشہ خطاطی تھا۔ اس ضمن میں آپ نے بذاتہ خط نسخ، خط نستعلیق، خط دیوانی، خط ثلث، خط رقاہ اور خط کوفی میں متعدد فن پاروں کے علاوہ کلامِ اقبال پر نستعلیقِ جلی میں بڑے دلکش انداز میں خطاطی کے فن پارے تخلیق کیے جو ایوانِ اقبال میں آویزاں ہیں۔ آپ کو عجائب گھر لاہور اور خانہ کعبہ کے دروازے پر بھی خطاطی کرنے کا شرف حاصل ہے۔ اسی بنا پر حکومتِ پاکستان کی طرف سے آپ کے فن کے اعتراف میں ۱۹۸۶ء میں پرائیڈ آف پرفارمنس کا اعزاز حاصل ہوا۔

سید نفیس الحسینی نفیس کا میلانِ طبعِ اوائل عمری ہی سے شاعری کی طرف تھا۔ اس ضمن میں ان کے تین نعتیہ شعری مجموعے ”گلہائے نقش“، ”برگِ گل“ اور ”نفاکس النبی“ جن کی کتابت بھی آپ نے خود کی تھی، بڑے اہتمام سے شائع ہوئے۔ ان تینوں مجموعوں کا تمام تر کلام عشق و عقیدت کے جذبات سے لبریز ہے۔ ”برگِ گل“ میں حمد و نعت، ساقی کوثر، تجھ سا کوئی نہیں، یا رسول اللہ صلی اللہ علیک، یادِ مدینہ، ارمغانِ مدینہ، انوارِ مدینہ، آرزوئے حسرت، صحنِ حرم، پیامِ آہی گیا اور میں تو اس قابل نہ تھا، جیسا کلام شامل ہے جو عشق و محبت کے ونور جذبات کا حامل ہے۔

نعت

تدریسی مقاصد:

- نعت کے لغوی و اصطلاحی معنی سے آگاہ کرتے ہوئے صحت نعت گوئی کی روایت اور ارتقا کا جائزہ لینا۔
- طلبہ کو نبی کریم ﷺ کی سیرت اور سنت کے بارے میں بتانا۔
- طلبہ کو نبی کریم ﷺ کی سیرت طیبہ کی روشنی میں اپنے کردار کو ڈھالنے کی ترغیب دینا۔
- طلبہ کو سید نفیس حسینؑ نعتیہ اسلوب کی امتیازی خصوصیات سے روشناس کرانا۔



اے رسولِ امیںؐ ، خاتم المرسلینؐ ، تجھ سا کوئی نہیں ، تجھ سا کوئی نہیں
ہے عقیدہ یہ اپنا بہ صدق و یقین ، تجھ سا کوئی نہیں ، تجھ سا کوئی نہیں
اے براہمی و ہاشمی خوش لقب ، اے تُوؐ عالی نسب ، اے تُوؐ والا حسب
دو دمان قریشی کے دُرُثمیں ، تجھ سا کوئی نہیں ، تجھ سا کوئی نہیں
بزمِ کونین پہلے سجائی گئی ، پھر تری ذات منظر پہ لائی گئی
سید الاذلیل ، سید الآخرین ، تجھ سا کوئی نہیں ، تجھ سا کوئی نہیں
”سدرۃ المنتہی“ رگبوز میں تری ، ”قابِ قوسین“ گرد سفر میں تری
تُو ہے حق کے قرین ، حق ہے تیرے قرین ، تجھ سا کوئی نہیں ، تجھ سا کوئی نہیں
کہکشاں ضو ترے سردی تاج کی ، ذُلفِ تاباں حسین رات معراج کی
”لیلۃ القدر“ تیری مُنور جبین ، تجھ سا کوئی نہیں ، تجھ سا کوئی نہیں
مصطفیٰؐ مجتبیٰؐ ، تیری مدح و ثنا ، میرے بس میں نہیں ، دسترس میں نہیں
دل کو ہمت نہیں ، لب کو یارا نہیں ، تجھ سا کوئی نہیں ، تجھ سا کوئی نہیں
چار یاروں کی شانِ جلی ہے بھلی ، ہیں یہ صدیقؑ ، فاروقؑ ، عثمانؑ ، علیؑ
شاید عدل ہیں یہ ترے جانشین ، تجھ سا کوئی نہیں ، تجھ سا کوئی نہیں
اے سراپا نفیسؑ انفسِ دو جہاں ، سرورِ دلبراں ، دلبرِ عاشقان
ڈھونڈتی ہے تجھے میری جانِ حزیں ، تجھ سا کوئی نہیں ، تجھ سا کوئی نہیں

(برگ گل)

مشق

۱۔ مختصر جواب دیں:

- (الف) رسولِ امیں ﷺ اور خاتم المرسلین ﷺ کے لقب کے معنی کیا ہیں؟
- (ب) ”سدرۃ المنتہی“ اور ”قاب قوسین“ سے کیا مراد ہے؟
- (ج) آپ ﷺ کے نسب کے حوالے سے شاعر نے کیا کہا ہے؟
- (د) شاعر نے رسولِ پاک ﷺ کے کس سفر کے بارے میں کیا کہا ہے؟
- (ه) شاعر نے رسولِ پاک ﷺ کی مدح و ثنا میں کون کون سے الفاظ بہ طور تافیہ استعمال کیے ہیں؟

۲۔ درست جواب کی نشان دہی کریں:

(i) یہ نعت بیت میں لکھی گئی ہے:

(الف) غزل کی (ب) مخمس کی (ج) مُسدّس کی (د) مثنوی کی

(ii) نعت کے اشعار میں صنعتِ نمایاں ہے:

(الف) صنعتِ تضمین (ب) صنعتِ مراعاتِ النظیر (ج) صنعتِ تکرار (د) صنعتِ لف و نشر

(iii) ”سکہ رواں ہونا“ ارڈو قواعد کی رو سے ہے:

(الف) ضرب المثل (ب) روزمرہ (ج) محاورہ (د) کنایہ

(iv) ”رسول امیں“ ارڈو قواعد کی رو سے ہے:

(الف) مرکبِ عطفی (ب) مرکبِ اضافی (ج) مرکبِ توصیفی (د) مرکبِ عددی

(v) نعت کے چوتھے شعر میں صنعتِ استعمال ہوئی ہے:

(الف) صنعتِ تجنیس (ب) صنعتِ تضاد (ج) صنعتِ تلمیح (د) صنعتِ حسنِ تعلیل

(vi) یہ نعت شاعر کے مجموعہ شاعری سے لی گئی ہے:

(الف) ”گلابائے نعت“ سے (ب) ”صلو علیہ وآلہ“ سے (ج) ”برگ گل“ سے (د) ”فائس النبوی“ سے

۳۔ اس نعت میں استعمال ہونے والی تراکیب کی نشان دہی کریں۔

۴۔ نعتیہ متن کے اہم نکات کو سمجھتے ہوئے نعت کا خلاصہ تحریر کریں۔

تلمیح: جب کلام میں کسی تاریخی، قرآنی، مذہبی یا کسی سماجی واقعہ کو چند لفظوں میں اشارۃً یوں بیان کیا جائے کہ سارا واقعہ تازہ ہو جائے تو اس کو تلمیح کہتے ہیں۔ مثلاً: درج ذیل اشعار میں ابنِ مریم اور چاہِ یوسف کی تلمیحات استعمال ہوئی ہیں:

ابن مریمؑ ہوا کرے کوئی
میرے دکھ کی دوا کرے کوئی

(غالب)



آ رہی ہے چاہ یوسفؑ سے صدا
دوست یاں تھوڑے ہیں اور بھائی بہت

(حالی)

- ۵۔ زیر مطالعہ نعت میں استعمال ہونے والی تلمیحات کی نشان دہی کرتے ہوئے ان کی وضاحت کریں۔
۶۔ شعری محاسن کی روشنی میں درج ذیل اشعار کی تشریح کریں:

مصطفیٰؐ مجتبیٰؑ، تیری مدح و ثنا، میرے بس میں نہیں، دسترس میں نہیں
دل کو ہمت نہیں، لب کو یار نہیں، تجھ سا کوئی نہیں، تجھ سا کوئی نہیں
اے سراپا نفیسؑ! انفسِ دو جہاں، سرورِ دلبراں، دلبرِ عاشقان
ڈھونڈتی ہے تجھے میری جانِ حزیں، تجھ سا کوئی نہیں، تجھ سا کوئی نہیں

۷۔ سمعی و بصری ذرائع سے کسی معروف شاعر کی کوئی نعت پڑھیں اور اس پر تبصرہ کریں۔

- ۸۔ درج ذیل نعت کے اشعار درست تلفظ اور لب و لہجہ کے ساتھ پڑھیں اور ان کے معانی پر غور کرتے ہوئے اپنی زندگی کے لیے
رو نمائی حاصل کریں:

تُوْ مقصدِ تخلیق ہے تُوْ حاصلِ ایماں
جو تجھ سے گریزاں وہ خدا سے ہے گریزاں
کردار کا یہ حال صداقت ہی صداقت
اخلاق کا یہ رنگ کہ قرآن ہی قرآن
اشکوں سے ترے دین کی کھیتی ہوئی سیراب
فاقوں نے ترے دہر کو بخشا سر و ساماں

(ماہر القادری)

نظم پہ لحاظ بیت: (غزل، خمس، مسدس)

غزل: غزل کے تمام اشعار آپس میں ہم قافیہ ہوتے ہیں۔ پہلا شعر مطلع ہوتا ہے جس کے دونوں مصرعے ہم قافیہ ہوتے ہیں۔ باقی تمام
اشعار کا مصرع ثانی مطلع سے ہم قافیہ ہوتا ہے۔ آخری شعر جس میں شاعر کا تخلص ہو، مقطع کہلاتا ہے۔ شامل نصاب نعت غزل کی
بیت میں لکھی گئی ہے۔

مخمس: ایسی نظم ہے جس کے ہر بند میں پانچ مصرعے ہوتے ہیں۔

مسدس: ایسی نظم جس کے ہر بند میں چھ مصرعے ہوتے ہیں۔

علامہ اقبالؒ کے درج ذیل نعتیہ اشعار مسدس کی ہیئت میں ہیں:

ہو نہ یہ پھول تو نبل کا ترنم بھی نہ ہو
چمن دہر میں کلیوں کا تبسم بھی نہ ہو
یہ نہ ساقی ہو تو پھرے بھی نہ ہو، خم بھی نہ ہو
بزم توحید بھی دنیا میں نہ ہو، خم بھی نہ ہو
خمیہ افلاک کا استادہ اسی نام سے ہے
ہنس ہستی تپش آمادہ اسی نام سے ہے

(جواب شکوہ: بانگِ درا)

۹۔ شامل نصاب نعت میں ایک شعر میں یارانِ نبیؐ کی توصیف بیان کی گئی ہے اس کی وضاحت کریں اور چاروں یارانِ نبیؐ کی خصوصی صفات بیان کریں۔

۱۰۔ درج ذیل الفاظ کا تلفظ اعراب کے ساتھ واضح کریں:


عقیدہ لقب حسب دودمان درخین منظر توسین کہکشاں

سرگرمیاں برائے طلبہ:

- کالج میں اس نعت کو تحت اللفظ پڑھنے کے مقابلے میں حصہ لیں۔
- علامہ اقبالؒ کے نعتیہ کلام کو ترنم سے پڑھنے کے مقابلے کا کلاس میں اہتمام کریں۔

ہدایات برائے اساتذہ کرام:

- طلبہ کو اردو میں نعت گوئی اور نعت خوانی کی روایت کے بارے میں معلومات فراہم کریں۔
- طلبہ کو نعت میں مذکور صفاتِ انبیؐ کے ذریعے سے اپنے کردار و عمل اور اخلاق کو سنوارنے کی تلقین کریں۔
- شامل نصاب نعت کی بلند خوانی کریں اور وضاحت طلب پہلوؤں کی وضاحت کریں۔



حصّٰ نثر





شبلہ نعمانیؒ

(۱۸۵۷ء - ۱۹۱۳ء)

اصل نام محمد شبلہ تھا مگر شبلہ نعمانی کے نام سے مشہور ہوئے۔ موضع بندول ضلع اعظم گڑھ میں پیدا ہوئے۔ آپ کے والد شیخ حبیب اللہ وکالت کرتے تھے۔ ابتدائی تعلیم اپنے گاؤں میں پائی پھر اعظم گڑھ، غازی پور، سہارن پور اور لاہور میں تعلیم مکمل کی۔ وکالت کا امتحان بھی پاس کیا لیکن اس پیشے میں ان کا جی نہ لگا۔ علی گڑھ گئے جہاں سرسید احمد خاں نے انھیں عربی اور فارسی کا استاد مقرر کر دیا وہاں وہ سولہ برس تک پڑھاتے رہے۔ یہاں سے ان کی زندگی کا نیا دور شروع ہوا۔ علی گڑھ میں پروفیسر تھامس آرنلڈ سے فرانسیسی سیکھی اور انھیں عربی سکھائی۔ سرسید کی وفات کے بعد علی گڑھ سے حیدرآباد دکن چلے گئے جہاں وہ چار سال تک ناظم تعلیمات کے عہدے پر فائز رہے۔ وہاں سے پھر واپس لکھنؤ آ گئے اور دارالعلوم ”ندوہ“ سے وابستہ ہوئے۔ آخری دور میں اختلافات کے سبب ندوہ سے بھی علاحدہ ہو گئے اور اعظم گڑھ میں ”دارالمصنفین“ کے نام سے ایک ادارہ قائم کیا جہاں سے اعلیٰ درجے کی کئی ایک کتابیں شائع کیں۔

شبلہ نعمانی ایک جامع الصفات شخصیت تھے۔ مفکر، مؤرخ، ناقد، فقیہ، مصلح، واعظ کے علاوہ شاعر اور صاحب ذوق شخصیت کے مالک تھے۔ اردو ادب میں ان کی کتابوں کا رتبہ بہت بلند ہے۔ ان کی اہم کتابوں میں ”المامون“، ”سیرۃ النعمان“، ”الفاروق“، ”الغزالی“، ”موازنہ انیس و دبیر“ اور ”شعر العجم“ نمایاں ہیں۔ زندگی کے آخری دور میں ان کی تمام تر توجہ ”سیرت النبی“ پر مرکوز رہی جو کہ اردو سیرت نگاری میں ان کا اہم کارنامہ سمجھا جاتا ہے۔ یہ کتاب انھوں نے اپنی عمر کے آخری حصے میں لکھنا شروع کی تھی مگر وہ اس کی دو جلدیں ہی مکمل کر پائے تھے کہ ان کا انتقال ہو گیا اور باقی ماندہ جلدیں انھیں کے فراہم کردہ مواد سے ان کے شاگرد خاص سید سلیمان ندوی نے مکمل کیں۔ زیر نظر اقتباس اسی کتاب (جلد دوم) سے لیا گیا ہے۔

شبلہ کا انداز تحریر شگفتہ، رواں اور مدلل ہے۔ ان کی تحریروں میں شوخی و حسن بھی ہے اور فکر کی گہرائی بھی۔ ان کے ہاں فارسی و عربی کے الفاظ اور تراکیب کثرت سے استعمال ہوتے ہیں جو سادہ، عام فہم اور شستہ ہونے کی وجہ سے ہیں اور عبارت کے حسن میں اضافہ کرتے ہیں۔

سبق: ۳

اخلاقِ نبوی ﷺ

ﷺ
ﷺ

تدریسی مقاصد:

- طلبہ کو مولانا شبلی نعمانی کی سیرت نگاری، اسلامی تاریخ اور ثقافت کے اہم پہلوؤں سے روشناس کرانا۔
- طلبہ کو تاریخی تحقیق کے اصول اور طریقہ ہائے کار کے بارے میں آگاہ کرنا۔
- طلبہ کی اخلاقی تربیت کرنا اور ان کے مذہبی، دینی شعور میں اضافہ کرنا۔

مدادِ امتِ عمل:

اخلاق کا سب سے مقدم اور ضروری پہلو یہ ہے کہ انسان جس کام کو اختیار کرے اس پر اس قدر استقلال کے ساتھ قائم رہے کہ گویا وہ اس کی فطرتِ ثانیہ بن جائے۔ انسان کے سوا تمام دنیا کی مخلوق صرف ایک ہی قسم کا کام کر سکتی ہے اور وہ فطرتاً اس پر مجبور ہے۔ اخلاق کا ایک دقیق نکتہ یہ ہے کہ انسان اپنے لیے اخلاقِ حسنہ کا جو پہلو پسند کرے اس کی اس شدت سے پابندی کرے اور اس طرح دائمی اور غیر متبدل طریقے سے اس پر عمل کرے کہ گویا وہ اپنے اختیار کے باوجود اس کام کے کرنے پر مجبور ہے اور لوگ دیکھتے دیکھتے یہ یقین کر لیں کہ اس شخص سے اس کے علاوہ اور کوئی بات سرزد ہو ہی نہیں سکتی۔ گویا اس سے یہ افعال اس طرح صادر ہوتے ہیں جیسے آفتاب سے روشنی، درخت سے پھل، پھول سے خوشبو، کہ یہ خصوصیات ان سے کسی حالت میں الگ نہیں ہو سکتیں۔ اس کا نام استقامتِ حال اور مدامتِ عمل ہے۔

حضرت محمد رسول اللہ ﷺ اپنے تمام کاموں میں اسی اصول کی پابندی فرماتے تھے، جس کام کو جس طریقہ سے جس وقت آپ ﷺ نے شروع فرمایا اس پر برابر شدت کے ساتھ قائم رہتے تھے۔ شدت کا لفظ ہماری شریعت میں اسی اصول سے پیدا ہوا ہے۔ سنت وہ فعل ہے، جس پر حضرت محمد رسول اللہ ﷺ ہمیشہ مدامت فرمائی ہے اور بغیر کسی قوی مانع کے کبھی اس کو ترک نہیں فرمایا۔ اس بنا پر جس قدر سنسن ہیں وہ درحقیقت آپ ﷺ کی استقامتِ حال اور مدامتِ عمل کی ناقابلِ انکار مثالیں ہیں۔

حُسنِ خلق:

معمول یہ تھا کہ کسی سے ملنے کے وقت ہمیشہ پہلے خود سلام اور مصافحہ فرماتے، کوئی شخص جھک کر آپ ﷺ کے کان میں کچھ بات کہتا تو اس وقت تک اس کی طرف سے رُخ نہ پھیرتے، جب تک وہ خود بخود نہ ہٹائے۔ مصافحہ میں بھی یہی معمول تھا، یعنی کسی سے ہاتھ ملاتے تو جب تک وہ خود نہ چھوڑ دے، اس کا ہاتھ نہ چھوڑتے۔ مجلس میں بیٹھتے تو آپ ﷺ کے زانو کبھی ہم نشینوں سے آگے نکلے ہوئے نہ ہوتے۔ اکثر نوکر چاکر، غلام، خدمتِ اقدس میں پانی لے کر آتے کہ آپ ﷺ اس میں ہاتھ ڈال دیں تاکہ مہترک ہو جائے۔ جاڑوں کے دن اور صبح کا وقت ہوتا، تاہم آپ ﷺ کبھی انکار نہ فرماتے۔

مجالسِ صحبت میں لوگوں کی ناگوار باتوں کو برداشت فرماتے اور اس کا اظہار نہ کرتے۔ کسی شخص کی کوئی بات ناپسند آتی تو اکثر اس کے

سامنے اس کا تذکرہ نہ فرماتے۔ ایک دفعہ ایک صاحب عرب کے دستور کے مطابق زعفران لگا کر خدمت میں حاضر ہوئے۔ آپ ﷺ نے کچھ نہ فرمایا۔ جب وہ اٹھ کر چلے گئے تو لوگوں سے کہا کہ ان سے کہ دینا کہ یہ رنگ دھو ڈالیں۔ مسجد نبویؐ میں جگہ بہت کم ہوتی تھی، جو لوگ پہلے سے آکر بیٹھ جاتے تھے، ان کے بعد جگہ باقی نہیں رہتی تھی۔ ایسے موقع پر اگر کوئی آجاتا تو اس کے لیے آپ ﷺ خود اپنی بردائے مبارک بچھا دیتے تھے۔ کسی کی بات بُری معلوم ہوتی تو مجلس میں نام لے کر اس کا ذکر نہیں کرتے تھے بلکہ صیغہ تعظیم کے ساتھ فرماتے تھے کہ لوگ ایسا کرتے ہیں، لوگ ایسا کہتے ہیں، بعض لوگوں کی یہ عادت ہے۔ یہ طریقہ ابہام اس لیے فرماتے تھے کہ شخص مخصوص کی ذلت نہ ہو اور اس کے احساسِ غیرت میں کمی نہ آئے۔

ایثار:

آپ ﷺ کے اخلاق و عادات میں جو وصف سب سے زیادہ نمایاں اور جس کا اثر ہر موقع پر نظر آتا تھا، وہ ایثار تھا۔ اولاد سے آپ ﷺ کو بے انتہا محبت تھی اور ان میں حضرت سیدہ فاطمہ الزہراء رضی اللہ تعالیٰ عنہا اس قدر عزیز تھیں کہ جب آتیں، فرطِ محبت سے کھڑے ہو جاتے، پیشانی کو بوسہ دیتے اور اپنی جگہ پر بٹھاتے تاہم حضرت سیدہ فاطمہ الزہراء رضی اللہ تعالیٰ عنہا کی عُمرت اور تنگ دستی کا یہ حال تھا کہ گھر میں کوئی خادمہ نہ تھی، خود چکی مینتیں اور خود ہی پانی کی مشک بھرتیں۔ چکی پیستے پیستے ہتھیلیاں گھس گئی تھیں۔ ایک دن خدمتِ اقدس میں حاضر ہوئیں، خود تو پاس حیا سے عرض حال نہ کر سکیں، جناب امیر (حضرت علی کرم اللہ وجہہ) نے ان کی طرف سے یہ حال عرض کیا اور درخواست کی کہ فلاں غزوہ میں جو کنیزیں آئی ہیں ان میں سے ایک کنیز مل جائے۔ آپ ﷺ نے ارشاد فرمایا، ابھی اصحابِ صفہ کا انتظام نہیں ہوا اور جب تک ان کا بندوبست نہ ہو لے میں اور طرف تو جہ نہیں کر سکتا۔

تواضع:

گھر کا کام کاج خود کرتے، کپڑوں میں پوند لگاتے، گھر میں خود جھاڑو دیتے، دودھ دوہ لیتے، بازار سے سوالاتے، بجاتی پھٹ جاتی تو خود گانٹھ لیتے، گدھے کی سواری سے آپ ﷺ کو عار نہ تھی، غلاموں اور مسکینوں کے ساتھ بیٹھنے اور ان کے ساتھ کھانا کھانے سے پرہیز نہ تھا۔ ایک دفعہ گھر سے باہر تشریف لائے؛ لوگ تعظیم کو اٹھ کھڑے ہوئے، فرمایا کہ اہل عجم کی طرح تعظیم کے لیے نہ اٹھو۔ غریب سے غریب بیمار ہوتا تو عیادت کو تشریف لے جاتے۔ مفلسوں اور فقیروں کے ہاں جا کر ان کے ساتھ بیٹھتے۔ صحابہؓ کے ساتھ بیٹھتے تو اس طرح بیٹھتے کہ امتیازی حیثیت کی بنا پر کوئی آپ ﷺ کو پہچان نہ سکتا۔ کسی مجمع میں جاتے تو جہاں جگہ مل جاتی بیٹھ جاتے۔ ایک دفعہ ایک شخص ملنے آیا لیکن نبوت کا اس قدر رعب طاری ہوا کہ کانپنے لگا۔ آپ ﷺ نے فرمایا کہ گھبراؤ نہیں، میں فرشتہ نہیں ایک قریشی عورت کا بیٹا ہوں، جو سوکھا گوشت پکا کر کھایا کرتی تھی۔

بچوں پر شفقت:

بچوں پر نہایت شفقت فرماتے تھے۔ معمول تھا کہ سفر سے تشریف لاتے تو راہ میں جو بچے ملتے ان میں سے کسی کو اپنے ساتھ سواری

پر آگے پیچھے بٹھاتے۔ راستے میں بچے ملتے تو ان کو خود سلام کرتے۔

ایک دن حضرت خالد بن سعید رضی اللہ تعالیٰ عنہ خدمتِ اقدس میں آئے۔ ان کی چھوٹی لڑکی بھی ساتھ تھی اور سرخ رنگ کا کُرتا بدن پر تھا۔ آپ ﷺ نے فرمایا، سُنہ سُنہ۔ حبشی زبان میں حسنہ کو سُنہ کہتے ہیں۔ چوں کہ ان کی پیدائش حبش میں ہوئی تھی اس لیے آپ ﷺ نے اس مناسبت سے حبشی تلفظ میں حسنہ کے بجائے سُنہ کہا۔

یہ محبت اور شفقت مسلمان بچوں تک محدود نہ تھی بلکہ مشرکین کے بچوں پر بھی اسی طرح لُطف فرماتے تھے۔ ایک دفعہ ایک غزوہ میں چند بچے چھپتے چھپتے آ کر مارے گئے۔ آپ ﷺ کو خبر ہوئی تو نہایت آزرده ہوئے۔ ایک صاحب نے کہا: ”یا رسول اللہ ﷺ! وہ مشرکین کے بچے تھے۔“ آپ ﷺ نے فرمایا: ”مشرکین کے بچے بھی تم سے بہتر ہیں، خبردار! بچوں کو قتل نہ کرو، ہر جان خدا ہی کی فطرت پر پیدا ہوتی ہے۔“

معمول تھا کہ جب فصل کا نیا میوہ کوئی خدمتِ اقدس میں پیش کرتا تو حاضرین میں جو سب سے زیادہ کم عمر بچہ ہوتا اس کو عنایت فرماتے۔ بچوں کو چومنے اور ان کو پیار کرتے تھے۔ ایک دفعہ آپ ﷺ اسی طرح بچوں کو پیار کر رہے تھے کہ ایک ہدوی آیا، اس نے کہا: ”آپ لوگ بچوں کو پیار کرتے ہیں، میرے دس بچے ہیں مگر اب تک میں نے کسی کو پیار نہیں کیا۔“ آپ ﷺ نے فرمایا: ”اللہ تعالیٰ اگر تمہارے دل سے محبت کو چھین لے تو میں کیا کروں؟“

لُطْفِ طبع:

کبھی کبھی ظرافت کی باتیں فرماتے۔ ایک دفعہ حضرت اُس رضی اللہ تعالیٰ عنہ کو پکارا تو فرمایا ”او دو کان والے۔“ اس میں ایک نکتہ یہ بھی تھا کہ حضرت اُس رضی اللہ تعالیٰ عنہ نہایت اطاعتِ شہار تھے اور ہر وقت آپ ﷺ کے ارشاد پر کان لگائے رکھتے تھے۔ حضرت اُس رضی اللہ تعالیٰ عنہ کے چھوٹے بھائی کا نام ابو عمر تھا، وہ کم سن تھے اور ایک مولانا پال رکھا تھا کہ اتفاق سے وہ مر گیا۔ ابو عمر کو بہت رنج ہوا۔ آپ ﷺ نے ان کو غم زدہ دیکھا تو فرمایا: ”ابو عمر! تمہارے ممولے نے یہ کیا کیا؟“

ایک شخص نے عرض کی کہ مجھ کو کوئی سواری عنایت ہو۔ ارشاد ہوا کہ میں تم کو اونٹنی کا بچہ دوں گا۔ انھوں نے کہا: ”یا رسول اللہ ﷺ! میں اونٹنی کا بچہ لے کر کیا کروں گا؟“ آپ ﷺ نے فرمایا کہ کوئی اونٹ ایسا بھی ہوتا ہے جو اونٹنی کا بچہ نہ ہو؟

ایک بڑھیا خدمتِ اقدس میں آئی کہ حضور ﷺ میرے لیے دعا فرمائیں کہ مجھے بہشت نصیب ہو۔ آپ ﷺ نے فرمایا کہ بڑھی عورتیں بہشت میں نہیں جائیں گی۔ اس کو بہت صدمہ ہوا اور روتی ہوئی واپس چلی گئی۔ آپ ﷺ نے صحابہ کرام رضی اللہ تعالیٰ عنہم سے فرمایا کہ اسے کہ دو کہ بڑھی عورتیں جنت میں جائیں گی لیکن جو ان ہو کر جائیں گی۔

ایک ہدوی صحابی تھے جن کا نام زاہر رضی اللہ تعالیٰ عنہ تھا۔ وہ دیہات کی چیزیں آپ ﷺ کی خدمت میں ہدیہ بھیجا کرتے تھے۔ ایک دفعہ وہ شہر میں آئے۔ گاؤں سے جو چیزیں لائے تھے ان کو بازار میں فروخت کر رہے تھے۔ اتفاقاً آپ ﷺ نے صحابہ ادھر سے گزرے۔ حضرت زاہر رضی اللہ تعالیٰ عنہ کے پیچھے جا کر ان کو گود میں ڈال لیا۔ انھوں نے کہا: ”کون ہے؟ چھوڑ دو۔“ مڑ کر دیکھا تو

سرور عالم ﷺ تھے۔ آپ ﷺ نے فرمایا: ”کوئی اس غلام کو خریدتا ہے؟“ بولے: ”یا رسول اللہ ﷺ! مجھ جیسے غلام کو جو شخص خریدے گا نقصان اٹھائے گا۔“ آپ ﷺ نے فرمایا: ”لیکن خدا کے نزدیک تمہارے دام زیادہ ہیں۔“ ایک شخص نے آکر شکایت کی کہ میرے بھائی کے شکم میں گرانی ہے۔ فرمایا: ”شہد پلاؤ۔“ وہ دوبارہ آئے کہ شہد پلا یا لیکن شکایت اب بھی باقی ہے۔ آپ ﷺ نے پھر شہد پلانے کی ہدایت کی۔ سہ بارہ آئے، پھر وہی جواب ملا۔ چوتھی بار آئے تو فرمایا: ”خدا سچا ہے، شہد میں شفا ہے لیکن تمہارے بھائی کا پیٹ جھوٹا ہے، جا کر شہد پلاؤ۔“ اب کی بار پلا یا تو شفا ہو گئی۔ معدہ میں مادہ فاسد کثرت سے موجود تھا جب پورا تھکیہ ہو گیا تو گرانی جاتی رہی۔

اولاد سے محبت:

اولاد سے نہایت محبت تھی۔ معمول تھا کہ جب کبھی سفر فرماتے تو سب سے آخر میں حضرت فاطمہ رضی اللہ تعالیٰ عنہا کے پاس جاتے اور سفر سے واپس آتے تو جو شخص سب سے پہلے باریاب خدمت ہوتا وہ بھی حضرت فاطمہ رضی اللہ تعالیٰ عنہا ہی ہوتیں۔ ایک دفعہ کسی غزوہ میں گئے۔ اسی اثنا میں حضرت فاطمہ رضی اللہ تعالیٰ عنہا نے دونوں صاحبزادوں (حسین کریمین رضی اللہ تعالیٰ عنہم) کے لیے چاندی کے ننگن بنوائے اور دروازے پر پروے لٹکائے۔ آنحضرت ﷺ واپس تشریف لائے تو خلاف معمول حضرت فاطمہ رضی اللہ تعالیٰ عنہا کے گھر نہیں گئے۔ وہ سمجھ گئی، فوراً پردوں کو چاک کر ڈالا اور صاحبزادوں کے ہاتھ سے ننگن اتار لیے۔ صاحبزادے روتے ہوئے خدمت اقدس میں حاضر ہوئے۔ آپ ﷺ نے ننگن لے کر بازار میں بھیج دیے کہ ان کے بدلے ہاتھی دانت کے ننگن لا دو۔

حضرت فاطمہ رضی اللہ تعالیٰ عنہا جب آپ ﷺ کی خدمت میں تشریف لاتیں تو آپ ﷺ کھڑے ہو جاتے، ان کی پیشانی کو چومتے اور اپنی نشست گاہ سے ہٹ کر اپنی جگہ بٹھاتے۔ حسین کریمین رضی اللہ تعالیٰ عنہم سے بے انتہا محبت تھی، فرماتے تھے کہ یہ میرے گل دستے ہیں۔ حضرت فاطمہ رضی اللہ تعالیٰ عنہا کے گھر تشریف لے جاتے تو فرماتے کہ میرے بچوں کو لانا۔ وہ صاحبزادوں کو لاتیں، آپ ﷺ ان کو چومتے اور سینہ سے لپٹاتے۔ ایک دفعہ مسجد میں خطبہ فرما رہے تھے۔ اتفاق سے حضرت امام حسین رضی اللہ تعالیٰ عنہ سرخ کپڑے پہنے ہوئے آئے، کم سنی کی وجہ سے ہر قدم پر لڑکھڑاتے جاتے تھے۔ آپ ﷺ ضبط نہ کر سکے۔ منبر سے اتر کر گود میں اٹھالیا اور اپنے سامنے بٹھالیا۔ پھر فرمایا: ”خدا نے سچ کہا ہے: زَائِمًا أَمْوَالُكُمْ وَأَوْلَادُكُمْ فِتْنَةٌ“ فرمایا کرتے تھے: حسین رضی اللہ تعالیٰ عنہ میرا ہے اور میں اس کا ہوں۔ خدا اس سے محبت رکھے جو حسین رضی اللہ تعالیٰ عنہ سے محبت رکھتا ہے۔ ایک دفعہ امام حسن رضی اللہ تعالیٰ عنہ یا امام حسین رضی اللہ تعالیٰ عنہ دو ش مبارک پر سوار تھے۔ کسی نے کہا: ”کیا سواری ہاتھ آئی ہے!“ آپ ﷺ نے فرمایا: ”سواری کیسا ہے؟“

ایک دفعہ آپ ﷺ کہیں دعوت میں جا رہے تھے، امام حسین رضی اللہ تعالیٰ عنہ راہ میں کھیل رہے تھے۔ آپ ﷺ نے ان کو پکڑ لیا۔ ایک ہاتھ ان کی آنے آگے بڑھ کر ہاتھ پھیلائے۔ وہ ہنستے ہوئے پاس آ کر نکل جاتے تھے۔ بالآخر آپ ﷺ نے ان کو پکڑ لیا۔ ایک ہاتھ ان کی ٹھوڑی پر اور ایک سر پر رکھ کر سینے سے لپٹالیا پھر فرمایا: ”حسین میرا ہے، میں اس کا ہوں۔“ اکثر امام حسین رضی اللہ تعالیٰ عنہ کو گود میں لیتے اور فرماتے کہ خدایا! میں اس کو چاہتا ہوں اور اس کو بھی چاہتا ہوں جو اس کو چاہے۔

آپ ﷺ کے واما، حضرت زینب رضی اللہ تعالیٰ عنہا کے شوہر جب بدر سے قید ہو کر آئے تو فدیہ کی رقم ادا نہ کر سکے تو گھر کہا بھیجا۔ حضرت زینب رضی اللہ تعالیٰ عنہا نے اپنے گلے کا ہار بھیج دیا۔ یہ وہ ہار تھا کہ حضرت زینب رضی اللہ تعالیٰ عنہا کے جہیز میں حضرت خدیجہ رضی اللہ تعالیٰ عنہا نے ان کو دیا تھا۔ آنحضرت ﷺ نے ہار دیکھا تو بے تاب ہو گئے اور آنکھوں سے آنسو نکل آئے۔ پھر صحابہ کرام رضی اللہ تعالیٰ عنہم سے فرمایا کہ اگر تمہاری مرضی ہو تو ہار زینب کو بھیج دوں۔ سب نے بسر و چشم منظور کیا۔

آپ ﷺ کی ایک نواسی حالت نزع میں تھیں، صاحبزادی نے بلا بھیجا۔ آپ ﷺ تشریف لے گئے تو لڑکی اسی حالت میں آنغوش مبارک میں رکھ دی گئی۔ آپ ﷺ نے اس کی حالت دیکھی تو آنکھوں سے آنسو جاری ہو گئے۔ حضرت سعد رضی اللہ تعالیٰ عنہ نے کہا: ”یا رسول اللہ ﷺ! آپ یہ کیا کر رہے ہیں؟“ آپ ﷺ نے فرمایا: ”یہ رحم ہے جس کو خدا نے اپنے بندوں کے دلوں میں ڈال دیا ہے۔“ حضرت ابراہیم رضی اللہ تعالیٰ عنہ کی وفات پر بھی آپ ﷺ نے آپ دیدہ ہو کر فرمایا تھا: ”آنکھیں آنسو بہا رہی ہیں، دل غم زدہ ہو رہا ہے، لیکن منہ سے ہم وہی باتیں کہیں گے جس کو خدا پسند کرتا ہے۔“

(سیرت النبی جلد دوم)

مشق

۱۔ مختصر جواب دیں:

- مداومتِ عمل سے کیا مراد ہے؟
- شریعتِ اسلام میں سنت کا لفظ کس اصول سے پیدا ہوا ہے؟
- آپ ﷺ کے اخلاق و عادات میں سب سے نمایاں وصف کون سا تھا؟
- ”عسرت اور تنگ دستی کا یہ حال تھا کہ گھر میں کوئی خادمہ نہ تھی، خود چکی پیستیں، خود ہی پانی کی مشک بھرتا تھا۔ چکی پیستے پیستے ہتھیلیاں گھس گئی تھیں۔“ یہ احوال کس ہستی کے ہیں اور انھیں رسول اللہ ﷺ کے سامنے کس نے پیش کیا؟
- ”یہ رحم ہے جس کو خدا نے اپنے بندوں کے دلوں میں ڈال دیا ہے۔“ رسول اللہ ﷺ نے یہ الفاظ کس موقع پر ارشاد فرمائے؟

۲۔ درست جواب کی نشان دہی کریں:

(i) سبق ”اخلاق نبوی“ سیرت النبی کی جلد سے ماخوذ ہے:

(الف) جلد اول سے (ب) جلد دوم سے (ج) جلد سوم سے (د) جلد چہارم سے

(ii) اگر انسان کوئی کام اختیار کرے اور اس پر استقلال کے ساتھ قائم رہے، اسے کہتے ہیں:

(الف) عادت (ب) جہلت (ج) فطرت (د) فطرت ثانیہ

(iii) معمول کے مطابق آپ ﷺ سے تشریف لاتے تو راہ میں اپنے ساتھ سواری پر آگے پیچھے بٹھاتے:

(الف) بچوں کو (ب) نوجوانوں کو (ج) جوانوں کو (د) بزرگوں کو

(iv) ”لیکن خدا کے نزدیک تمہارے دام زیادہ ہیں۔“ آپ ﷺ نے یہ الفاظ ارشاد فرمائے:

(الف) جناب امیر رضی اللہ تعالیٰ عنہ کے لیے (ب) حضرت انس رضی اللہ تعالیٰ عنہ کے لیے

(ج) حضرت زاہر رضی اللہ تعالیٰ عنہ کے لیے (د) حضرت بلال رضی اللہ تعالیٰ عنہ کے لیے

(v) آپ ﷺ نے ننگن لے کر بازار میں بھیج دیے کہ ان کے بدلے ننگن لا دو:

(الف) کانسی کے (ب) سونے کے (ج) چاندی کے (د) ہاتھی دانت کے

۳۔ سبق کے متن کو مد نظر رکھتے ہوئے دُرسٹ الفاظ کی مدد سے خالی جگہ پُر کر کے اقتباس مکمل کریں:

اخلاق کا ایک دقیقہ۔۔۔۔۔ یہ ہے کہ انسان اپنے لیے۔۔۔۔۔ حسد کا جو پہلو پسند کرے اس کی اس شدت سے۔۔۔۔۔ کرے اور اس طرح دائی اور غیر۔۔۔۔۔ طریقے سے اس پر عمل کرے کہ گویا وہ اپنے اختیار کے باوجود اس کام کے کرنے پر۔۔۔۔۔ ہے اور لوگ دیکھتے دیکھتے یہ یقین کر لیں کہ اس شخص سے اس کے علاوہ اور کوئی بات۔۔۔۔۔ ہو ہی نہیں سکتی۔ گویا اس سے یہ افعال اس طرح۔۔۔۔۔ ہوتے ہیں جیسے آفتاب سے۔۔۔۔۔ درخت سے۔۔۔۔۔ پھول سے۔۔۔۔۔ کہ یہ خصوصیات ان سے کسی حالت میں الگ نہیں ہو سکتیں۔ اس کا نام استقامت۔۔۔۔۔ اور مداومت۔۔۔۔۔ ہے۔

۴۔ ”اخلاق نبوی“ کے کسی ایک پہلو پر گفت گو کریں۔

۵۔ سبق ”اخلاق نبوی“ کو مد نظر رکھتے ہوئے رسول اللہ ﷺ کی بچوں اور اولاد سے محبت کے بارے میں آپس میں بات چیت کریں۔

۶۔ نیچے دی گئی عبارت کو پڑھیں اور پوچھے گئے سوالات کے جوابات دیں اور عبارت کا مناسب عنوان لکھیں:

کسی منفی رجحان کے نتیجے میں اپنے سخت ردِ عمل پر قابو پالینا، برداشت ہے اور ردِ عمل کے طور پر منفی رویے کے بجائے مثبت حسن سلوک کو روا رکھنا، رواداری کہلاتا ہے۔ ہمارا معاشرہ اس وقت جن منفی رجحانات سے دوچار ہے، ان میں عدم برداشت، سرفہرست ہے۔ جس کے باعث ہمارے اندر رواداری کا وصف ختم ہوتا جا رہا ہے۔ ہمیں روزانہ ایسے بہت سے لوگوں سے واسطہ پڑتا ہے جو چھوٹی چھوٹی اور انتہائی معمولی باتوں پر ایک دوسرے کے ساتھ دست و گریباں ہو رہے ہوتے ہیں۔ اگر ہم لوگ تھوڑی دیر کے لیے صبر و تحمل، برداشت اور حوصلے سے کام لیں تو بہت بڑے مالی و جانی نقصان سے بچ سکتے ہیں۔ برداشت کا وصف لوگوں میں اُس وقت پیدا ہوگا جب وہ رواداری اور حسن سلوک کو اپنا شعار بنا لیں گے۔ ہمارے پیارے نبی حضرت محمد رسول اللہ ﷺ کی حیاتِ طیبہ ہمارے لیے مشعلِ راہ ہے۔

آپ ﷺ نے ہمیشہ برداشت اور رواداری سے کام لیتے ہوئے ہمارے لیے ایسی بے شمار زندہ مثالیں قائم کیں جو رہتی دنیا تک انسانیت کے لیے رُشد و ہدایت کا ذریعہ بنی رہیں گی۔ کفار مکہ کی طرف سے آپ ﷺ کے راستے میں کانٹے بچھائے گئے، آپ ﷺ پر پتھر برسائے گئے، طرح طرح کی اذیتوں سے دوچار کیا گیا مگر آپ ﷺ نے ہمیشہ برداشت اور تحمل سے کام لیا بلکہ فتح مکہ کے موقع پر تمام دشمنانِ اسلام کو معاف فرما دیا۔ رسول اللہ ﷺ کی سنت پر عمل کرتے ہوئے ہمیں بھی اپنی معاشرتی روایات کو حوصلہ مندی اور صبر و برداشت کے اصولوں پر قائم رکھنے کا عزم کرنا چاہیے، تاکہ ہم آپس میں باہمی اخلاص اور مثالی بھائی چارے کو فروغ دے سکیں۔

سوالات:

- منفی رجحان سے کیا مراد ہے؟
- کفار مکہ آپ ﷺ سے کیا سلوک کرتے تھے؟
- فتح مکہ کے موقع پر آپ نے دشمنانِ اسلام کے ساتھ کیا سلوک کیا؟
- اس عبارت کا مناسب عنوان تجویز کریں۔
- رواداری کے کہتے ہیں؟
- سیرتِ طیبہ کی روشنی میں ہمیں کیا سطرِ عمل اختیار کرنا چاہیے؟

فعل کی اقسام (بمطابق معنی)

فعل لازم: جب کسی جملے میں استعمال ہونے والے فعل کے ساتھ صرف فاعل آئے اور جملے کا مفہوم سمجھ میں آجائے تو وہ فعل، فعل لازم کہلاتا ہے۔ مثلاً:

اکبر آیا۔ عمران جاگا۔ سلیمان بیٹھا۔

فعل متعدی: جب کسی جملے میں فاعل کے ساتھ ساتھ مفعول لگا کر مفہوم واضح کیا جائے تو استعمال ہونے والا فعل، فعل متعدی کہلائے گا۔ مثلاً:

اسلم کتاب پڑھ رہا ہے۔ بی نے چوہے کو پکڑ لیا۔

۷۔ فعل کی پہچان کر کے ان کے سامنے فعل لازم یا فعل متعدی لکھیں:

وہ مدرسہ گیا۔	میں نے کتاب پڑھی۔
ہم نے کھانا کھایا۔	تم نے پانی پیا۔
وہ دیر سے جاگا۔	نادیر ابھی ابھی آئی ہے۔
امجد نے خط لکھا۔	قصاب نے بکرا خریدا۔

سیاق و سباق (Context):

کسی بھی بیان، واقعہ، عمل یا تحریر کے وہ متعلقہ حالات و واقعات، ماحول یا پس منظر کو کہتے ہیں جو اس کے درست مفہوم کو سمجھنے میں مدد دیں۔ سیاق و سباق کے بغیر کسی بات کا درست مفہوم سمجھنا دشوار ہو سکتا ہے۔



خواجہ حسن نظامی

(۱۸۷۳ء - ۱۹۵۵ء)

اصل نام ”سید علی حسن“ تھا۔ حضرت خواجہ نظام الدین اولیا رحمۃ اللہ علیہ کی ہمیشہ کی اولاد میں سے تھے اور ساری زندگی خواجہ نظام الدین اولیا رحمۃ اللہ علیہ کی درگاہ کے زیر سایہ گزاری۔ درگاہ کے متوتی تھے۔ انھوں نے باقاعدہ تعلیم حاصل نہیں کی تھی۔ کتب بینی کا شوق تھا، اپنی ہمت اور شوق سے پڑھا۔ شروع میں کتابیں بیچتے تھے پھر کتابیں لکھیں، رسالوں کے ”مدیر“ ہوئے اور ساری زندگی تصنیف و تالیف میں گزاری۔ انھوں نے بے شمار مضامین، پمفلٹ اور کتابیں لکھیں۔ موضوعات کا متنوع ان کا خاصہ تھا۔ روحانیات اور مذہبیات سے لے کر عملی زندگی اور تراکیب و نسخوں سمیت انھوں نے ہر موضوع پر لکھا لیکن ۱۸۵۷ء کی جنگ آزادی اور مغلیہ خاندان کی بربادی ان کے خاص موضوعات تھے۔ ان کی اہم کتابوں میں: ”یگمات کے آنسو“، ”سی پارہ دل“، ”غدر دہلی کے افسانے“ اور ”مضامین حسن نظامی“ زیادہ مشہور ہیں۔

خواجہ حسن نظامی کا شمار اردو کے منفرد اور صاحب طرز انشا پردازوں میں ہوتا ہے۔ ان کی تحریر میں سادگی، روانی اور تاثیر کی خصوصیات نمایاں ہیں۔ وہ اپنے دور کی وہلی کی رواں، شستہ اور صاف زبان استعمال کرتے ہیں جس میں وہ بے تکلفی لیکن چستی اور موزونیت سے کام لے کر سوز و گداز کا عنصر پیدا کر دیتے ہیں۔

خواجہ حسن نظامی کو مضمون نویسی اور انشائیہ نگاری میں خاص ملکہ اور مقام حاصل تھا۔ انھوں نے نہایت ہی منفرد، انوکھے اور دل چسپ موضوعات پر طبع آزمائی کی۔ خواجہ حسن نظامی معمولی چیز کو موضوع بنا لیتے ہیں اور اپنے اسلوب تحریر اور منفرد، متنوع پہلوؤں سے اس میں نئی دلچسپیاں اور انوکھے زاویے پیدا کر دیتے ہیں۔ وہ بات سے بات پیدا کرتے چلے جاتے ہیں۔ ان کا انداز ایک کھلے ذہن، کھلے دل اور وسیع المشرب نقطہ نظر رکھنے والے صوفی کا ہے۔ زیر نظر مضمون ”فاقدہ میں روزہ“ اسی انداز تحریر کا خوب صورت نمونہ ہے۔

فاقہ میں روزہ

(تاجدار دہلی کے ایک کنبے کا فسانہ)

تدریسی مقاصد:

- طلبہ کے ادبی ذوق کی تربیت کرنا۔
- طلبہ کے سماجی، سیاسی اور اخلاقی شعور میں اضافہ کرنا۔
- ”فاقہ میں روزہ“ جیسے مضامین سماجی مسائل اور غربت کی حالت کو بیان کرتے ہیں، خواجہ حسن نظامی کے مقصد تحریر کو سمجھنا۔
- طلبہ میں ہمدردی اور دوسروں کے ساتھ احسان کا معاملہ کرنے کی ترغیب پیدا کرنا۔

جب دہلی زندہ تھی اور ہندوستان کا دل کہلانے کا حق رکھتی تھی، لال قلعہ پر تیوریوں کا آخری نشان لہرا رہا تھا۔ انھی دنوں کا ذکر ہے کہ مرزا سلیم بہادر (جو ابو ظفر بہادر شاہ کے بھائی تھے) اپنے مردانہ مکان میں بیٹھے ہوئے دوستوں سے بے تکلفانہ باتیں کر رہے تھے کہ اتنے میں زنان خانہ سے ایک لونڈی باہر آئی اور ادب سے عرض کیا کہ حضور! بیگم صاحبہ یا دفرماتی ہیں۔ مرزا سلیم فوراً محل میں چلے گئے اور تھوڑی دیر میں مغموم واپس آئے۔ ایک بے تکلف ندیم نے عرض کیا: ”خیر باشد! مزاج عالی مکذّر پاتا ہوں۔“ مرزا نے مسکرا کر جواب دیا: ”نہیں کچھ نہیں۔ بعض اوقات اناں حضرت خواہ مخواہ ناراض ہو جاتی ہیں۔ کل شام کو افطاری کے وقت تھیں خان گویا گارہا تھا اور میرا دل بہلا رہا تھا۔ اس وقت اناں حضرت قرآن شریف پڑھا کرتی ہیں۔ اُن کو یہ شورغل ناگوار معلوم ہوا۔ آج ارشاد ہوا ہے کہ رمضان میں گانے بجانے کی محفلیں بند کر دی جائیں۔ بھلا میں اس تفریحی عادت کو کیوں کر چھوڑ سکتا ہوں۔ ادب کے لحاظ سے قبول تو کر لیا مگر اس پابندی سے جی اُلجھتا ہے۔ حیران ہوں کہ یہ سولہ دن کیوں کبسر ہوں گے۔“

مصاحب نے ہاتھ باندھ کر عرض کیا: ”حضور! یہ بھی کوئی پریشان ہونے کی بات ہے۔ شام کو افطاری سے پہلے جامع مسجد تشریف لے چلا کیجیے۔ عجب بہار ہوتی ہے۔ رنگ برنگ کے آدمی، طرح طرح کے جگمگے دیکھنے میں آئیں گے۔ خدا کے دن ہیں، خدا والوں کی بہار بھی دیکھیے۔“

مرزا نے اس صلاح کو پسند کیا اور دوسرے دن مصاحبوں کو لے کر جامع مسجد پہنچے۔ وہاں جا کر عجب عالم دیکھا۔ جگہ جگہ حلقہ بنائے لوگ بیٹھے ہیں۔ کہیں قرآن شریف کے دور ہو رہے ہیں۔ رات کے قرآن سنانے والے حُفظا آپس میں ایک دوسرے کو قرآن سنا رہے ہیں۔ کہیں مسائل دین پر گفت گو ہو رہی ہے۔ دو عالم کسی فقہی مسئلہ پر بحث کرتے ہیں اور بیسیوں آدمی ارد گرد بیٹھے مزے سے سُن رہے ہیں۔ کسی جگہ توجّر اور مراقبہ کا حلقہ ہے۔ کہیں کوئی صاحب و عاتف میں مشغول ہیں۔ الغرض مسجد میں چاروں طرف اللہ والوں کا جہوم ہے۔

کُلّ جِدِیدِ لَدِیدٌ^(۱)۔ مرزا کو یہ نظارہ نہایت پسند آیا اور وقت بہت اُطف سے کٹ گیا۔ اتنے میں افطار کا وقت قریب آیا۔

(۱) برقی جہز سے دار معلوم ہوتی ہے۔

سیکڑوں خوان افطاری کے آنے لگے اور لوگوں میں افطاریاں تقسیم ہونے لگیں۔ خاص محل سلطانی سے متعدد خوان مکلف چیزوں سے آراستہ روزانہ جامع مسجد میں بھیجے جاتے تھے تاکہ روزہ داروں میں افطاری تقسیم کی جائے۔ اس کے علاوہ قلعہ کی تمام بیگمات اور شہر کے سب امرا علیحدہ سے افطاری کے سامان بھیجتے تھے، اس لیے ان خوانوں کی گنتی سیکڑوں تک پہنچ جاتی تھی۔ چونکہ ہر امیر کوشش کرتا تھا کہ اس کا سامان افطاری دوسروں سے بڑھ کر رہے، اس لیے ریشمی رنگ برنگ کے خوان پوش اور ان پر مقشیشی جھالریں ایک سے ایک بڑھ چڑھ کر ہوتی تھیں اور مسجد میں ان کی عجب آرائش ہو جاتی تھی۔

مرزا کے دل پر اس دینی چرچے اور شان و شوکت نے بڑا اثر ڈالا اور اب وہ برابر روزانہ مسجد میں آنے لگے۔ گھروں میں وہ دیکھتے کہ سیکڑوں فقرا کو سحری اور اول شب کا کھانا روزانہ شہر کی خانقاہوں اور مسجدوں میں بھجوا یا جاتا تھا، یہ دن ان کے گھر میں بڑی برکت اور چہل پہل کے معلوم ہوتے تھے۔

مرزا سلیم کے ایک بھانجے مرزا شہ زور نوری کے سبب اکثر اپنے ماموں کی صحبت میں بے تکلف شریک ہوا کرتے تھے۔ ان کا بیان ہے کہ ایک تو وہ وقت تھا جو آج خواب و خیال کی طرح یاد آتا ہے اور ایک وہ وقت آیا کہ دہلی زیرِ زبر ہو گئی۔ قلعہ برباد کر دیا گیا۔ امیروں کو پھانسیاں مل گئیں۔ ان کے گھر اکھڑ گئے۔ ان کی بیگمات مانا گیری کرنے لگیں اور مسلمانوں کی سب شان و شوکت تاراج ہو گئی۔ اس کے بعد ایک دفعہ رمضان شریف کے مہینے میں جامع مسجد جانے کا اتفاق ہوا۔ کیا دیکھتا ہوں کہ جگہ جگہ چٹو لھے بنے ہوئے ہیں۔ سپاہی روٹیاں پکا رہے ہیں۔ گھوڑوں کے دانے دے جا رہے ہیں۔ گھاس کے انبار لگے ہوئے ہیں اور شاہجہاں کی خوب صورت اور بے مثل مسجد اصطلیل نظر آتی ہے اور پھر جب مسجد واگزاشت ہو گئی اور سرکار نے اس کو مسلمانوں کے حوالے کر دیا تو رمضان ہی کے مہینے میں پھر جانا ہوا۔ دیکھا کہ چند مسلمان میلے کھیلے بیوند لگے کپڑے پہنے بیٹھے ہیں۔ دو چار قرآن شریف کا ذکر کر رہے ہیں اور کچھ اسی پریشان حالی میں بیٹھے وظیفہ پڑھ رہے ہیں۔ افطاری کے وقت چند آدمیوں نے گھوڑیں اور دال سینو بانٹ دیے۔ کسی نے ترکاری کے قتلے تقسیم کر دیے۔ نہ وہ اگلا سماں، نہ وہ اگلی سی چہل پہل، نہ وہ پہلی سی شان و شوکت۔ یہ معلوم ہوتا تھا کہ بیچارے فلک کے مارے چند لوگ جمع ہو گئے ہیں۔ اس کے بعد آج کل کا زمانہ بھی دیکھا جب کہ مسلمان چاروں طرف سے دب گئے ہیں۔ انگریزی تعلیم یافتہ مسلمان تو مسجد میں نظر ہی کم آتے ہیں۔ غریب غربا آئے تو ان سے رونق کیا خاک ہو سکتی ہے۔ پھر بھی نفیست ہے کہ مسجد آباد ہے۔ اگر مسلمانوں کے افلاس کا یہی عالم رہا تو آئندہ خبر نہیں کیا نو بت آئے۔

مرزا شہ زور کی باتوں میں بڑا درد اور اثر تھا۔ ایک دن میں نے ان سے غدر کا قصہ اور تباہی کا فسانہ سننا چاہا۔ آنکھوں میں آنسو بھر لائے اور اس کے بیان کرنے میں عذر و مجبوری ظاہر کرنے لگے، لیکن جب میں نے زیادہ اصرار کیا تو اپنی دردناک کہانی اس طرح سنائی:

جب انگریزی توپوں نے، کرچوں اور سنگینوں نے، چکمانہ توڑ جوڑنے، ہمارے ہاتھ سے تلوار چھین لی، تاج سر سے اتار لیا، تخت پر قبضہ کر لیا، شہر میں آتش ناک گولیوں کا میٹھ برس چکا، سات پردوں میں رہنے والیاں بے چادر ہو کر بازار میں اپنے وارثوں کی تڑپتی ہوئی لاشوں کو دیکھنے نکل آئیں، چھوٹے بن باپ کے بچے ابا ابا پکا کرتے ہوئے بے یار و مددگار پھرنے لگے، حضور ظل سبحانی جن پر ہم سب کا سہارا تھا، قلعہ چھوڑ کر باہر نکل گئے۔ اس وقت میں نے بھی اپنی بوڑھی والدہ، کم سن بہن اور حاملہ بیوی کو ساتھ لے کر اور اجڑے قافلے کا

سالار بن کر گھر سے کوچ کیا۔

ہم لوگ دو رتھوں میں سوار تھے۔ سیدھے غازی آباد کا رخ کیا مگر بعد میں معلوم ہوا کہ وہ راستہ انگریزی لشکر کی جولان گاہ بنا ہوا ہے، اس لیے شاہدرہ سے واپس ہو کر قطب صاحب چلے اور وہاں پہنچ کر رات کو آرام کیا۔ اس کے بعد صبح آگے روانہ ہوئے۔ چھتر پور کے قریب گوجروں نے حملہ کیا اور سب سامان لوٹ لیا مگر اتنی مہربانی کی کہ ہم کو زندہ چھوڑ دیا۔ وہ لبق و دق جنگل، تین عورتوں کا ساتھ اور عورتیں بھی کیسی! ایک بڑھاپے سے لاچار، دو قدم چلنا و بھر۔ دوسری بیمار اور حاملہ۔ تیسری دس برس کی نادان لڑکی۔ عورتیں روتی تھیں اور بین کر کر کے روتی تھیں۔ میرا کبجان کے بین سے پھنسا جاتا تھا۔ والدہ کہتی تھیں: الہی ہم کہاں جائیں۔ کس کا سہارا ڈھونڈیں۔ ہمارا تاج و تخت تو لٹ گیا، ٹوٹو ٹوٹا بورا یا اور اسن کی جگہ تو دے۔ اس بیمار پیٹ والی کو کہاں لے کر بیٹھوں؟ اس معصوم بچی کو کس کے حوالے کروں؟ جنگل کے درخت بھی ہمارے دشمن ہیں۔ کہیں سایہ نظر نہیں آتا۔ بہن کی یہ کیفیت تھی کہ وہ سہمی ہوئی کھڑی تھی اور ہم سب کا منہ ٹکتی تھی۔ مجھ کو اس کی معصومانہ بے کسی پر بڑا ترس آتا تھا۔ آخر مجبوراً میں نے عورتوں کو دل لاسا دیا اور آگے چلنے کی بہت بندھائی۔ گاؤں سامنے نظر آتا تھا۔ غریب عورتوں نے چلنا شروع کیا۔ والدہ صاحبہ قدم قدم پر ٹھوکریں کھاتی تھیں اور سر پکڑ کر بیٹھ جاتی تھیں اور جب وہ یہ کہتیں: ”نقدیر ان کو ٹھوکریں کھلواتی ہے جو تاجوروں کے ٹھوکرے مارتے تھے۔ قسمت نے ان کو بے بس کر دیا جو بے کسوں کے کام آتے تھے۔ ہم چنگیز کی نسل ہیں جس کی تلوار سے زمین کا نپتی تھی۔ ہم تیمور کی اولاد ہیں جو ملکوں کا اور شہر یاروں کا شاہ تھا۔ ہم شاہجہاں کے گھر والے ہیں جس نے ایک قبر پر جو اہر نگار بہار دکھادی اور دنیا میں بے نظیر مسجد دہلی کے اندر بنا دی۔ ہم ہندوستان کے شہنشاہ کے کنبہ میں ہیں۔ ہم عزت والے تھے۔ زمین میں ہمیں کیوں ٹھکانا نہیں ملتا؟ وہ کیوں سرکشی کرتی ہے؟ آج ہم پر مصیبت ہے۔ آج ہم پر آسمان روتا ہے۔“ تو بدن کے رونگٹے کھڑے ہو جاتے تھے۔ القصد بہ ہزار دقت و دشواری گرتے پڑتے گاؤں میں پہنچے۔ یہ گاؤں مسلمان میواتیوں کا تھا۔ انھوں نے ہماری خاطر کی اور اپنی چو پاڑ میں ہم کو ٹھہرا دیا۔

کچھ روز تو ان مسلمان گنواروں نے ہمارے کھانے پینے کی خبر رکھی اور چو پاڑ میں ہم کو ٹھہرائے رکھا، لیکن کب تک یہ بار اٹھا سکتے تھے۔ اکتائے اور ایک دن مجھ سے کہنے لگے: ”میاں جی! چو پاڑ میں ایک برات آنے والی ہے۔ تو دوسرے چھپر میں چلا جا اور رات دن ٹھالی (بے کار) بیٹھے کیا کرے ہے۔ کچھ کام کیوں نہیں کرتا؟“ میں نے کہا: ”بھائی! جہاں تم کہو گے وہیں جا پڑیں گے۔ ہمیں چو پاڑ میں رہنے کی ہوس نہیں ہے۔ جب فلک نے عالی شان محل چھین لیے تو اس کچے مکان پر ہم کیا ضد کریں گے اور رہی کام کرنے کی بات، سو میرا جی تو خود گھبراتا ہے، خالی بیٹھے بیٹھے طبیعت اکتائی جاتی ہے۔ مجھ کو کوئی کام بتاؤ، ہو سکے گا تو آنکھوں سے کروں گا۔“

ان کا چودھری بولا: ”ہم نے گئے بیرا (ہمیں کیا خبر) کہ تم گئے کام (کیا کام) کر سکتے ہے۔“ میں نے جواب دیا، ”میں سپاہی زادہ ہوں۔ تیغ و تفتک چلانا میرا ہنر ہے، اس کے علاوہ اور کوئی کام نہیں جانتا۔“ گنوار ہنس کر کہنے لگے، نہ بابا یہاں تو بل چلانا ہوگا۔ گھاس کھودنی پڑے گی۔ ہم نے تلوار کے ہنر کیا کرنے ہیں۔ گنوار کے اس جواب سے میری آنکھوں میں آنسو آگئے اور جواب دیا: ”بھائیو! مجھ کو تو بل چلانا اور گھاس کھودنی نہیں آتی۔“ مجھ کو روتا دیکھ کہ گنواروں کو رحم آ گیا اور بولے: ”اچھا! تو ہمارے کھیت کی رکھوالی کیا کر اور تیری عورتیں ہمارے گاؤں کے کپڑے سی دیا کریں۔ فصل پر تجھ کو اناج دے دیا کریں گے جو تجھ کو برس دن کو کافی ہوگا۔“

چنانچہ یہی ہوا کہ میں سارا دن کھیت پر جانور اڑایا کرتا تھا اور گھر میں عورتیں کپڑے سیتی تھیں۔ ایک دفعہ ایسا ہوا کہ بھادوں کا مہینا آیا اور گاؤں میں سب کو بخارا آنے لگا۔ میری اہلیہ اور بہن کو بھی بخار نے آن دیا۔ وہ گاؤں، وہاں دوا اور حکیم کا کیا ذکر، خود لوٹ پوٹ کر اچھے ہو جاتے ہیں، مگر ہم کو دواؤں کی عادت تھی۔ سخت تکلیف اٹھانی پڑی۔ اسی حالت میں ایک دن اس زور کی بارش ہوئی کہ جنگل کا نالہ چڑھ آیا اور گاؤں میں کمر کمر پانی ہو گیا۔ گاؤں والے تو اس کے عادی تھے لیکن ہماری حالت اس طوفان کے سبب مرنے سے بدتر ہو گئی۔ پتوں کہ پانی ایک دفعہ ہی رات کے وقت گھس آیا تھا، اس لیے ہماری عورتوں کی چار پائیاں بالکل ہی غرق آب ہو گئیں اور عورتیں چٹین مارنے لگیں۔ آخر بڑی مشکل سے چھپر کی بلٹیوں میں دو چار پائیاں اڑا کر عورتوں کو ان پر بٹھایا۔ پانی گھٹنا بھر میں اتر گیا مگر غضب یہ ہوا کہ کھانے کا اناج اور اوڑھنے بچھانے کے کپڑے تر کر گیا۔ پچھلی رات میری بیوی کے دردِ زہ شروع ہوا اور ساتھ ہی جاڑے سے بخار بھی لایا۔ اُس وقت کی پریشانی بس بیان کرنے کے قابل نہیں۔ اندھیرا گھسپ، مینہ کی جھڑی، کپڑے سب گیلے۔ آگ کا سامان ناممکن۔ حیران تھے، الہی! کیا انتظام کیا جائے؟ درد بڑھنا شروع ہوا اور مریضہ کی حالت نہایت اتر ہو گئی۔ یہاں تک کہ وہ تڑپنے لگی اور تڑپتے تڑپتے جان دے دی۔ بچہ پیٹ ہی میں رہا۔ پتوں کہ وہ ساری عمر ناز و نعمت میں پلی تھیں، غدر کی مصیبتیں ہی ان کی ہلاکت کے لیے کافی تھیں۔ خیر اُس وقت تو جان بچ گئی، مگر یہ بعد کا جھکا ایسا بڑا لگا کہ جان لے کر گیا۔ صبح ہو گئی۔ گاؤں والوں کو خبر ہوئی تو انھوں نے کفن وغیرہ منگوا دیا اور دو پہر تک یہ محتاج شہزادی گورغریباں میں ہمیشہ کے لیے جاسوئی۔

اب ہم کو کھانے کی فکر ہوئی کیوں کہ اناج سب بھیک کر سزا گیا تھا۔ گاؤں والوں سے بھی مانگتے ہوئے لحاظ آتا تھا۔ وہ بھی ہماری طرح اس مصیبت میں گرفتار تھے، تاہم بے چارے گاؤں کے چودھری کو خود ہی خیال ہوا اور اس نے قطب صاحب سے ایک روپے کا آٹا منگوا دیا۔ وہ آٹا نصف کے قریب خرچ ہوا ہوگا کہ رمضان شریف کا چاند نظر آیا۔ والدہ صاحبہ کا دل بہت نازک تھا۔ وہ ہر وقت گزشتہ زمانے کو یاد کیا کرتی تھیں۔ رمضان کا چاند دیکھ کر انھوں نے ایک ٹھنڈا سانس بھرا اور چپ ہو گئیں۔ میں سمجھ گیا کہ ان کو پچھلا زمانہ یاد آ رہا ہے۔ تسلی کی باتیں کرنے لگا، جس سے ان کو کچھ ڈھارس ہو گئی۔

چار پانچ دن تو آرام سے گزر گئے، مگر جب آٹا ختم ہو چکا تو بڑی مشکل درپیش ہوئی۔ سوال کرتے ہوئے شرم آتی تھی اور پاس ایک کوڑی نہ تھی۔ شام کو پانی سے روزہ کھولا۔ بھوک کے مارے کلیجہ منہ کو آتا تھا، والدہ صاحبہ کی عادت تھی کہ اس قسم کی تکلیف کے وقت بیان کر کے بہت رویا کرتی تھیں، مگر آج بڑے اطمینان سے خاموش تھیں۔ ان کی خاموشی و اطمینان سے میرے دل کو بھی سہارا ہوا اور چھوٹی بہن کو جس کے چہرے پر بھوک کے مارے ہوئیاں اڑ رہی تھیں، دلاسا دینے لگا۔ وہ معصوم بھی میرے سمجھانے پر نڈھال ہو کر چار پائی پر جا پڑی اور تھوڑی دیر میں سو گئی۔ بھوک میں نیند کہاں آتی ہے، بس ایک غوطہ سا تھا۔ اس غوطہ اور ناتوانی کی حالت میں سحری کا وقت آ گیا۔ والدہ صاحبہ اٹھیں اور تہجد کی نماز کے بعد جن دردناک الفاظ میں انھوں نے دعا مانگی، ان کا نقل کرنا محال ہے۔ حاصلِ مطلب یہ ہے کہ انھوں نے بارگاہِ الہی میں عرض کیا:

”ہم نے ایسا کیا قصور کیا ہے جس کی سزا یہ مل رہی ہے۔ رمضان کے مہینے میں ہمارے گھر سے سیکڑوں محتاجوں کو کھانا ملتا تھا اور

آج ہم خود دانے دانے کو محتاج ہیں اور روزہ پر روزہ رکھ رہے ہیں۔ خداوند! اگر ہم سے قصور ہوا ہے تو اس معصوم بچی نے کیا خطا کی جس کے منہ میں کل سے ایک کھیل اڑ کر نہیں گئی۔“

دوسرا دن بھی یوں ہی گزر گیا اور فاتحے میں روزہ در روزہ رکھا۔ شام کے قریب چودھری کا آدمی دودھ اور میٹھے چاول لایا اور بولا: ”آج ہمارے ہاں نیاز تھی۔ یہ اس کا کھانا ہے اور یہ پانچ روپیہ زکوٰۃ کے ہیں۔ ہر سال بکریوں کی زکوٰۃ میں بکری دیا کرتے ہیں، مگر اب کے نقد دے دیا ہے۔“

یہ کھانا اور روپے مجھ کو ایسی نعمت معلوم ہوئے گو یا بادشاہت مل گئی۔ خوشی خوشی والدہ کے آگے سارا قصہ کہا۔ کہتا جاتا تھا اور خدا کا شکر انا بھیجتا جاتا تھا مگر یہ خبر نہ تھی کہ گردشِ فلک نے مرد کے خیال پر تو اثر ڈال دیا لیکن عورت ذات بچوں کی ٹوں اپنی قدیمی غیرت داری پر قائم ہے۔ چنانچہ میں نے دیکھا کہ والدہ کا رنگ متغیر ہو گیا۔ باوجود فاقہ کی ناتوانی کے انھوں نے تیور بدل کر کہا: ”شرف ہے تیری غیرت پر۔ خیرات اور زکوٰۃ لے کر آیا ہے اور خوش ہوتا ہے۔ ارے اس سے مر جانا بہتر تھا۔ اگرچہ ہم مٹ گئے مگر ہماری حرارت نہیں مٹی۔ میدان میں نکل کر مر جانا یا مار ڈالنا اور تلوار کے زور سے روٹی لینا ہمارا کام ہے۔ صدقہ خوری ہمارا شیوہ نہیں ہے۔“

والدہ کی ان باتوں سے مجھے پینا آ گیا اور شرم کے مارے ہاتھ پاؤں ٹھنڈے ہو گئے۔ چاہا کہ اٹھ کر یہ چیزیں واپس کر آؤں مگر والدہ نے روکا اور کہا: ”خدا ہی کو یہ منظور ہے تو ہم کیا کریں۔ سب کچھ سہنا ہوگا۔“ یہ کہہ کر کھانا رکھ لیا اور روزہ کھولنے کے بعد ہم سب نے مل کر کھالیا۔ پانچ روپیہ کا آنا منگوا یا گیا جس سے رمضان خیر و خوبی سے بسر ہو گیا۔ اس کے بعد چھ مہینے گاؤں میں رہے۔ پھر دہلی چلے آئے۔ یہاں آ کر والدہ کا انتقال ہو گیا اور بہن کی شادی کر دی۔ انگریزی سرکار نے میری بھی پانچ روپے ماہوار پنشن مقرر کر دی جس پر آج کل زندگی کا انحصار ہے۔

(بیگمات کے آنسو)

مشق

۱۔ مختصر جواب دیں:

- (الف) ”جب دہلی زندہ تھی“ سے کیا مراد ہے؟
 (ب) ”خیر باشد! مزاج عالی مکذّر پاتا ہوں۔“ اس جملے کی وضاحت کریں۔
 (ج) مرزا سلیم بہادر کون تھے؟
 (د) جامع مسجد میں مرزا صاحب نے کیا منظر دیکھا؟
 (ه) مرزا صاحب روزانہ مسجد کیوں آنے لگے؟

۲۔ درست جواب کی نشان دہی کریں۔

- (i) سبق ”فاقہ میں روزہ“ خواجہ حسن نظامی کی کس تصنیف سے ماخوذ ہے؟
 (الف) غدر دہلی کے افسانے (ب) سی پارہ دل (ج) بیگمات کے آنسو (د) مضامین حسن نظامی
 (ii) سبق ”فاقہ میں روزہ“ اصنافِ ادب کے لحاظ سے ہے:
 (الف) ناول (ب) ڈراما (ج) داستان (د) افسانہ
 (iii) مرزا شہ زور رشتے میں ابو ظفر بہادر شاہ کے تھے:
 (الف) بھتیجے (ب) بھانجے (ج) بھائی (د) رضاعی بھائی
 (iv) متن کے مطابق جامع مسجد دہلی بنوائی تھی:
 (الف) شاہجہان نے (ب) اورنگ زیب عالمگیر نے (ج) ابو ظفر بہادر شاہ نے (د) نصیر الدین ہمایوں نے
 (v) قلعہ چھوڑتے وقت مرزا شہ زور کے ساتھ تھی:
 (الف) ماں، بہن اور بیوی (ب) بیٹی، بہن اور بیوی (ج) ماں، بیٹی اور بیوی (د) ماں، بہن اور بیٹی

۳۔ متن کو مد نظر رکھتے ہوئے مناسب لفظ کی مدد سے خالی جگہ پر کریں:

- (الف) ہم لوگ دو _____ میں سوار تھے۔
 (ب) حضور ظن بھائی جن پر ہم سب کا سہارا تھا، _____ چھوڑ کر باہر نکل گئے۔
 (ج) تقدیر ان کو ٹھوکریں کھلواتی ہے جو _____ کے ٹھوکریں مارتے تھے۔
 (د) وہ معصوم بھی میرے سمجھانے پر _____ ہو کر چار پائی پر جا پڑی اور تھوڑی دیر میں سو گئی۔
 (ه) اس غوطہ اور ناتوانی کی حالت میں _____ کا وقت آ گیا۔
 (و) اس کے بعد مجھے مہینے گاؤں میں رہے، پھر _____ چلے آئے۔

۸۔ درج ذیل تراکیب کی وضاحت جملوں میں استعمال کے ذریعے کریں:

خواہ مخواہ، خوان پوش، لبو لہب، بے تکلف، بے یار و مددگار، لبق و دوق، یہ ہزار وقت و دشواری، ناز و نعمت

۹۔ درج ذیل محاورات کو اپنے جملوں میں اس طرح استعمال کریں کہ ان کا مفہوم واضح ہو جائے:

خدا خدا کر کے، دل میں گھر کرنا، ڈٹ جانا، دل پاش پاش ہونا،

حالت غیر ہونا، دل میں بدی آنا، ستائے میں آ جانا

۱۰۔ سبق ”فائدہ میں روزہ“ کا خلاصہ تحریر کریں۔

۱۱۔ سیاق و سباق کے حوالے سے درج ذیل اقتباس کی تشریح کریں اور حوالہ متن بھی درج کریں۔


”والدہ کی ان باتوں سے مجھے۔۔۔۔۔۔ آج کل زندگی کا انحصار ہے۔“

سرگرمیاں برائے طلبہ:

- خواجہ حسن نظامی کی کتاب ”بیگمات کے آنسو“ کا مطالعہ کریں۔
- ”بیگمات کے آنسو“ کے مجموعے میں سے ”بنت بہادر شاہ“ کا مطالعہ کریں اور اس پر باہمی گفتگو کریں۔

ہدایات برائے اساتذہ کرام:

- طلبہ کو خواجہ حسن نظامی کی شخصیت اور فن سے متعارف کرائیں۔
- طلبہ کو جنگ آزادی ۱۸۵۷ء کے بارے میں تفصیل سے بتائیں۔
- طلبہ کو مشقی سوالات اور سرگرمیوں کے حوالے سے رہنمائی فراہم کریں۔



اسد اللہ خاں غالب

(۱۷۹۷ء - ۱۸۶۹ء)

اسد اللہ خاں نام، گھر پر ”مرزانوشہ“ پکارے جاتے تھے۔ پہلے ”اسد“ تخلص کیا پھر ”غالب“۔ آگرے میں پیدا ہوئے۔ نسلاً ایک ترک تھے۔ والد عبداللہ بیگ سپاہی پیشہ تھے۔ غالب پانچ برس کے تھے کہ ان کے والد ایک معرکے میں مارے گئے۔ غالب کی پرورش ان کے چچا نے سنبھالی لیکن چار سال بعد وہ بھی وفات پا گئے اور غالب اپنے نانا کی نگرانی میں آ گئے۔ عقنوان شباب بڑی بے فکری میں گزرا۔ غالب بنیادی طور پر شاعر تھے اور اپنی فارسی شاعری پر فخر کیا کرتے تھے۔ ابتدا میں خط بھی فارسی میں لکھتے تھے لیکن بعد میں کچھ تو اپنی بڑھتی ہوئی عمر اور کچھ اپنی جدت پسندی کے باعث اُردو میں خط لکھنے شروع کیے۔ انھوں نے اپنے دوستوں اور شاگردوں کو بہت سے خط لکھے جن کے مجموعے ”نحو و ہندی“ اور ”اُردوئے معلیٰ“ کے نام سے ان کی زندگی ہی میں مرتب ہو گئے تھے۔

غالب اپنے عہد اور زمانے کی ایک نابغہ روزگار شخصیت تھے اور اپنے دور کے علمی و ادبی کمالات کے عکاس تھے۔ ان کی شخصیت اپنے تمام تر چاؤ اور وسعت کے ساتھ ان کے خطوط میں بھی جھلکتی ہے۔ ان کے خطوط کی اہم خصوصیت ان کا اسلوب بیان اور زبان ہے۔ ان کے خطوط بے ساختگی، بے تکلفی، طنز و مزاح اور تازگی و شوخی کے عناصر سے بھر پور ہیں۔ ان کی زبان سادہ، پرکار اور جوش و ولولہ سے لبریز ہے۔ کہیں کہیں مشکل الفاظ و تراکیب بھی ہیں لیکن وہ بھی غالب کی علمیت، نظرانت اور جدت پسندی ہی کی جھلک ہیں۔ ان کے خطوط میں زبان و بیان کی روانی بے مثال ہے۔ وہ اکثر و بیشتر مکالمہ اور توانی کا استعمال بھی کرتے ہیں لیکن اس میں اکثر اوقات تصنع کے بجائے بے ساختگی اور نظرانت کا اظہار ہوتا ہے۔ یوں معلوم ہوتا ہے کہ دو بے تکلف دوست آمنے سامنے بیٹھے آپس میں بات چیت کر رہے ہیں۔ جیسا کہ وہ خود لکھتے ہیں:

”میں نے وہ انداز تحریر ایجاد کیا ہے کہ مراسلے کو مکالمہ بنا دیا ہے۔ ہزار کوس سے بہ زبان قلم باتیں کیا کرو، ہجر میں وصال کے مزے لیا کرو۔“

لیکن اس بے تکلفی و سادگی کے باوجود ان کے خطوط میں علمی و ادبی شان پائی جاتی ہے۔ مرزا غالب کے دو خط شامل کتاب ہیں جو علاء الدین احمد خان علائی^(۱) اور مرزا ہرگوپال تفتہ^(۲) کے نام ہیں۔

(۱) علاء الدین احمد خان علائی: مرزا غالب، ملاتی کو اپنا خلیفہ مانتی سمجھتے تھے۔ یہ اردو اور فارسی کے بہت اچھے شاعر اور ترکی زبان بھی بخوبی جانتے تھے۔ ان کی وفات ۱۸۸۳ء میں ہوئی۔

(۲) مرزا ہرگوپال تفتہ: مرزا تفتہ مرزا غالب کے بہت سعادت مند اور فرماں بردار شاگرد تھے، مرزا غالب انھیں پیارے ”مرزا تفتہ“ کہتے تھے۔

مکاتیبِ غالب

تدریسی مقاصد:

- طلبہ کے علمی اور ادبی ذوق کی تربیت کرنا۔
- غالب کے خطوط سے غالب کا تاریخی موقف، سیاسی اور سماجی تبدیلیوں اور ثقافتی پہلوؤں کے بارے میں جاننا۔
- مکاتیبِ غالب کے توسط سے غالب کے ذہنی، فکری، اخقی اور خیالات کو سمجھنا۔
- طلبہ کی تحریری اور تقریری صلاحیتوں میں اضافہ کرنا۔
- طلبہ کو بتانا کہ نثر نگاری میں غالب کے خطوط کو کس قدر اہمیت حاصل ہے اور یہ کہ غالب نے خطوط نویسی میں منفرد اسلوب کی بنیاد رکھی۔

بنام علاء الدین علانی

جان غالب!

تم تو شہرِ نورس^(۱) ہو، اس نہال^(۲) کے جس نے میری آنکھوں کے سامنے نشوونما پائی ہے اور میں ہوا خواہ و سایہ نشین اس نہال کا رہا ہوں، کیوں کر تم مجھ کو عزیز نہ ہو گے؟ رہی دید وادید، اس کی دو صورتیں ہیں: تم دلی میں آؤ یا میں لوہار و آؤں۔ تم مجبور، میں معذور۔ خود کہتا ہوں کہ میرا عذر زہارِ مسموم نہ ہو جب تک نہ سمجھ لو کہ میں کون ہوں اور ماجرا کیا ہے؟

سنو! عالمِ دو ہیں: ایک عالمِ ارواح اور ایک عالمِ آب و گل۔ حاکم ان دونوں عالموں کا وہ ایک ہے جو خود فرماتا ہے:

لَيْسَ الْمَمْلُوكُ الْيَتِيمَ وَرَاحِمْ وَأَبِ وَأُمِّهِ
بَلْهُ الْوَالِدِ الْقَهَّارِ

ہر چند قاعدہ عام یہ ہے کہ عالمِ آب و گل کے مجرم، عالمِ ارواح میں سزا پاتے ہیں، لیکن یوں بھی ہوا ہے کہ عالمِ ارواح کے گناہ گار کو دنیا میں بھیج کر سزا دیتے ہیں۔ چنانچہ میں آٹھویں رجب ۱۲۱۲ھ میں رُوبکاری کے واسطے یہاں بھیجا گیا۔ تیرہ برس حوالات میں رہا۔ ۷ رجب ۱۲۲۵ھ کو میرے واسطے حکمِ دوام جس صادر ہوا۔ ایک بیڑی میرے پاؤں میں ڈال دی اور وہی شہر کو زنداں مقرر کیا اور مجھے اس زنداں میں ڈال دیا۔

فکرِ نظم و نثر کو مشقت ٹھہرایا۔ برسوں کے بعد جیل خانے سے بھاگا۔ تین برس بلا وشرقیہ میں پھرتا رہا۔ پایاں کار مجھے کلکتہ سے پکڑ لائے اور پھر اسی حُسن میں بٹھا دیا۔ جب دیکھا کہ قیدی گریزِ پاپ ہے، دو ہتھکڑیاں اور بڑھادیں۔ پاؤں بیڑی سے فگار، ہاتھ ہتھکڑیوں سے زخم دار، مشقتِ مقررہ اور مشکل ہو گئی۔ طاقت یک قلم زائل ہو گئی۔ بے حیا ہوں۔ سال گزشتہ بیڑی کو زراویہ زندان میں چھوڑ مع

(۱) نواب اثن الدین احمد خاں، دہلی کوہارو کے بڑے صاحبِ زاوے اور ارشاد ریاست

(۲) اثن الدین احمد خاں، دہلی کوہارو

دونوں ہتھکڑیوں^(۱) کے بھاگا۔ میرٹھ، مراد آباد ہوتا ہوا رام پور پہنچا۔ کچھ دن کم دو مہینے وہاں رہا تھا کہ پھر پکڑا آیا۔ اب عہد کیا کہ پھر نہ بھاگوں گا۔ بھاگوں گا کیا؟ بھاگنے کی طاقت بھی تو نہ رہی۔ حکم رہائی دیکھیے کب صادر ہو۔ ایک ضعیف سا احتمال ہے کہ اسی ماہ ذی الحجہ ۱۲۷۷ھ میں چھوٹ جاؤں گا۔ بہر تقدیر بعد رہائی کے تو آدمی سوائے اپنے گھر کے اور کہیں نہیں جاتا۔ میں بھی بعد نجات سیدھا عالم ارواح کو چلا جاؤں گا۔

فزع آن روز کہ از خانہ زنداں بروم
سوئے شہر خود ازیں واوی ویراں بروم (۲)

غالب
ذی الحجہ ۱۲۷۷ھ
(جون ۱۸۶۱ء)

بنام مرزا ہرگوپال تفتہ

بھائی!

تم سچ کہتے ہو کہ بہت مسؤ دے اصلاح کے واسطے فراہم ہوئے ہیں، مگر یہ نہ سمجھنا کہ تمہارے ہی قصائد پڑے ہیں۔ نواب صاحب کی غزلیں بھی اسی طرح دھری ہوئی ہیں۔ برسات کا حال تمہیں بھی معلوم ہے اور یہ بھی تم جانتے ہو کہ میرا مکان گھر کا نہیں ہے، کرائے کی حویلی میں رہتا ہوں۔ جولائی سے مینڈ شروع ہوا۔ شہر میں سیکڑوں مکان گرے اور مینڈ کی نئی صورت، دن رات میں دو چار بار برسے اور ہر بار اس زور سے کہ ندی نالے پہ نکلیں۔ بالا خانے کا جو دالان میرے اٹھنے بیٹھنے، سونے جاگنے، جینے مرنے کا محل ہے، اگر چہ گرا نہیں لیکن چھت چھلنی ہو گئی۔ کہیں لگن، کہیں چلچلی، کہیں اگال دان رکھ دیا۔ قلم دان، کتابیں اٹھا کر تو شے خانے کی کوٹھری میں رکھ دیے۔ مالک مرمت کی طرف متوجہ نہیں۔ کشتی نوح میں تین مہینے رہنے کا اتفاق ہوا۔ اب نجات ہوئی ہے۔ نواب صاحب کی غزلیں اور تمہارے قصائد دیکھے جائیں گے۔ میرا بادشاہ میرے پاس آئے تھے۔ تمہاری خیر و عافیت اُن سے معلوم ہوئی تھی۔ میرا قاسم علی صاحب مجھ سے نہیں ملے۔ پرسوں سے

(۱) باقر علی خاں اور حسن علی خاں، فرزند ان عارف

(۲) میرے لیے وہ دن کس قدر خوش قسمتی کا حامل ہوگا جس دن میں اس قید خانے (دنیا) سے یعنی اس ویران واوی سے اپنے (بنتے بنتے) شہر (عالم ارواح) کی طرف جاؤں گا۔

نواب مصطفیٰ خاں صاحب یہاں آئے ہوئے ہیں۔ ایک ملاقات ان سے ہوئی ہے۔ ابھی یہیں رہیں گے، بیمار ہیں، احسن اللہہ خاں معالج ہیں، فصد ہو چکی ہے، جونکیمیں لگ چکی ہیں، اب مُسہل کی فکر ہے، سوا اس کے سب طرح کی خیر و عافیت ہے۔ میں ناتواں بہت ہو گیا ہوں، گویا صاحب فراموش ہوں۔ کوئی شخص نیا تکلف کی ملاقات کا آجائے تو اٹھ بیٹھتا ہوں، ورنہ پڑا رہتا ہوں۔ لیٹے لیٹے خط لکھتا ہوں، لیٹے لیٹے مسودات دیکھتا ہوں۔ اللہ! اللہ! اللہ!

غالب

صبح جمعہ ۱۳/ ماہ اکتوبر ۱۸۶۳ء

(خطوط غالب مرتبہ مولانا غلام رسول مہر)

مشق

۱۔ مختصر جواب دیں:

- (الف) علاء الدین علائی کے نام خط میں غالب نے کس کس عالم کا ذکر کیا ہے؟
 (ب) غالب کے خیال میں عام قاعدہ کے مطابق عالم آب و گل کے مجرم کہاں سزا پاتے ہیں؟
 (ج) بیٹری اور تھکریوں سے غالب کی مراد لیتے ہیں؟ وضاحت کریں۔
 (د) ”میر بادشاہ میرے پاس آئے تھے۔ تمہاری خیر و عافیت ان سے معلوم ہوئی تھی۔“ تفتہ کے نام خط میں ”میر بادشاہ“ کسے کہا گیا ہے؟
 (ه) مرزا ہرگوپال تفتہ کے نام لکھے گئے خط میں مرزا غالب نے کن برتنوں کا ذکر کیا ہے؟
 (و) نواب مصطفیٰ خاں شیفیتہ کی بیماری کی کیا صورت حال بیان کی گئی ہے؟

۲۔ درست جواب کی نشان دہی کریں:

(i) خط کا متبادل لفظ ہے:

- (الف) مراسلہ (ب) خریطہ (ج) قلم (د) کاغذ
 (ii) ”جان غالب! تم تو عمر نورس ہو اس نہال کے جس نے میری آنکھوں کے سامنے نشوونما پائی ہے۔“ غالب نے یہ جملہ لکھا:
 (الف) مرزا ہرگوپال تفتہ کے نام
 (ب) علاء الدین علائی کے نام
 (ج) نواب مصطفیٰ خاں کے نام
 (د) میر قاسم علی کے نام
 (iii) خط کے مطابق علاء الدین علائی کا مسکن ہے:
 (الف) دہلی (ب) لوہارو (ج) لکھنؤ (د) رام پور

(iv) غالب نے اپنے آپ کو گناہ گار کہا ہے:

(الف) عالم ارواح کا (ب) عالم آب و گل کا (ج) عالم برزخ کا (د) عالم بالا

(v) مرزا ہرگوپال تفتہ نے غالب کو اصلاح کے لیے بھیجا:

(الف) قصیدے (ب) غزلیں (ج) مرثیے (د) حمدیں اور نعتیں

۳۔ درج ذیل الفاظ و تراکیب کے معانی لکھیں:

کوس، وصال، خیر و عافیت، مسوع، مسودہ، بلا و شرقیہ، کشتی نوح

۴۔ متن کو مد نظر رکھتے ہوئے مناسب الفاظ کی مدد سے خالی جگہ پر کریں:

(الف) میرا عذر۔۔۔۔۔ مسوع نہ ہو جب تک نہ سمجھ لو۔

(ب) دلی شہر کو زندان مقرر کیا اور مجھے اس۔۔۔۔۔ میں ڈال دیا۔

(ج) میں آٹھویں رجب ۱۲۱۲ھ میں۔۔۔۔۔ کے واسطے یہاں بھیجا گیا۔

(د) میں بھی بعد نجات سیدھا عالم۔۔۔۔۔ کو چلا جاؤں گا۔

(ه) میں ناتواں بہت ہو گیا ہوں، گویا۔۔۔۔۔ ہوں۔

۵۔ کالم ”الف“ میں دیے گئے الفاظ کو کالم ”ب“ کے متعلقہ الفاظ سے ملائیں:

کالم: (ب)
آواز
نثر
نالے
زنداد
پرداز
وصال

کالم: (الف)
بجر
زمزمہ
خوش
نظم
ندی
ہتھکڑی

۶۔ طلبہ باہمی گفت و شنید سے درج ذیل بیانات میں سے صحیح اور غلط کی نشان دہی کریں:

(الف) غالب نے لکھا کہ میں تین برس بلا و شرقیہ میں پھر تارہا۔

(ب) ”جان غالب! تم تو شمر نورس ہو۔“ غالب کے یہ الفاظ مرزا تفتہ کے لیے ہیں۔

(ج) نواب مصطفیٰ خاں، احسن اللہ خاں کے معالج تھے۔

(د) ”خطوط غالب“ مولانا غلام رسول مہر کی مرتبہ کتاب ہے۔

صحیح	/	غلط
صحیح	/	غلط
صحیح	/	غلط
صحیح	/	غلط

۷۔ دی گئی عبارت کو پڑھیں اور پوچھے گئے سوالات کے جوابات دیں:

جدید سائنسی ایجادات نے مواصلات کے نظام میں اُن گت تبدیلیاں برپا کر دی ہیں۔ ریڈیو، ٹیلی وژن، ٹیلی فون، موبائل فون، فیکس اور انٹرنیٹ، وہ ایجادات ہیں جن کے سبب ہم ساری دنیا کو اپنے سامنے موجود پاتے ہیں۔ اب یہ ممکن ہو چکا ہے کہ ہم کسی بھی وقت اور کسی جگہ ہزاروں میل دور بیٹھے کسی بھی شخص کو براہ راست دیکھ سکتے ہیں اور اس سے گفت گو کر سکتے ہیں۔ انٹرنیٹ پر ای میل کے ذریعے چند سیکنڈ میں ہزاروں کلومیٹر دور دوستوں کو پیغامات، مضامین، کہانیاں، اسباق اور اشعار وغیرہ بھیجے جاسکتے ہیں۔ موجودہ دور میں موبائل فون سے بھی کمپیوٹر اور انٹرنیٹ کا کام لیا جا رہا ہے۔ طلبہ کمپیوٹر کو سامنے رکھ کر انٹرنیٹ کے ذریعے کسی بھی تعلیمی ادارے، کسی بھی شعبہ تعلیم اور کسی بھی کتاب کے بارے میں بھرپور معلومات حاصل کر سکتے ہیں۔ ان سہولیات نے ہمارے درس و تدریس کے نظام کو بہت موثر، علاج معالجے کی مستند معلومات کی فراہمی کو آسان اور معلومات عامہ تک عام آدمی کی رسائی کو ممکن بنا دیا ہے۔

سوالات:

- عبارت کے حوالے سے بتائیں کہ کن سائنسی ایجادات کا تعلق مواصلات کے نظام سے ہے؟
- انٹرنیٹ کے کیا فوائد ہیں؟
- موجودہ دور میں موبائل فون سے کیا کیا کام لیا جاسکتا ہے؟
- عبارت میں جدید مواصلاتی سہولیات سے فائدہ حاصل کرنے کے لیے کن دو اہم شعبوں کا ذکر کیا گیا ہے؟
- اس عبارت کا مناسب عنوان تجویز کریں۔

حروفِ ندائیہ / فحائیہ (!): ندائیہ اور فحائیہ کے جملوں کے لیے اگرچہ ایک ہی علامت (!) استعمال ہوتی ہے لیکن دونوں جملے اپنی نوعیت کے لحاظ سے ایک دوسرے سے مختلف ہوتے ہیں۔

ندائیہ (!): ندائیہ کا لفظ ندا سے بنا ہے جس کے معنی ہیں آواز دینا، پکارنا، مخاطب کرنا، بلانا وغیرہ۔ مثلاً:

(الف) ارے لڑکے! میری بات سنو۔ (ب) سبزی والے! ذرا رکنا۔


(ج) حضرات! ایک ضروری اعلان سنیے۔ (د) عزیز طلبہ! آج ہم حکایات سعدی کے متعلق گفت گو کریں گے۔

فحائیہ (!): فحائیہ عربی زبان کا لفظ ہے۔ جس کے معنی ہیں اچانک، فوراً، یکایک وغیرہ۔ اُردو زبان میں جب کسی جوش، غم و غصے، حیرت و تعجب، نفرت، خوف، تمنا، تحسین یا تحقیر جیسے کسی جذبے کا اظہار کیا جائے تو ایسے جملے یا لفظ کے بعد (!) کی علامت استعمال کی جاتی ہے۔ مثلاً:

(الف) حروفِ تانسف: افسوس! اُس نے میری قدر نہ کی۔

(ب) حروفِ تعجب: سبحان اللہ! کتنا سہانا موسم ہے۔

(ج) حروفِ نفرت: لاکھول و لا قوۃ! میں نے آج یہ کس کی صورت دیکھی۔



اشفاق احمد

(۱۹۲۵ء - ۲۰۰۳ء)

اشفاق احمد خاں؛ المعروف تلقین شاہ ہوشیار پور (مشرقی پنجاب، انڈیا) کے ایک چھوٹے سے گاؤں خان پور میں پیدا ہوئے۔ آپ کے والد کا نام محمد خاں ہے جو محکمہ لائوسٹاک میں ڈاکٹر تھے۔ میٹرک فیروز پور کے نواحی قصبے مکتسر اور ایف۔ اے، بی۔ اے کے امتحانات فیروز پور سے پاس کیے۔ قیام پاکستان کے بعد آپ کا خاندان ہجرت کر کے پاکستان آ گیا تو آپ نے گورنمنٹ کالج لاہور سے ایم اے اُردو کیا۔

اشفاق احمد بحیثیت پروفیسر، دیال سنگھ کالج لاہور، روم یونیورسٹی اٹلی اور پنجاب یونیورسٹی لاہور میں خدمات انجام دیتے رہے۔ ۱۹۶۷ء میں انھوں نے بحیثیت ڈائریکٹر مرکزی اُردو بورڈ میں فرائض منصبی سنبھال لیے اور ادارے کو ترقی کی راہ پر گام زن کیا۔ انھوں نے علمی و ادبی سطح پر بھرپور زندگی بسر کی۔

اشفاق احمد؛ بیسویں صدی کے ادبی افق پر افسانہ نگار، ڈراما نویس، سفر نامہ نگار، نقاد، فہر نگار، مترجم، شاعر، فلسفی اور دانشور کی حیثیت سے اُبھرے۔ وہ بنیادی طور پر قصہ گو ادیب اور کہانی نویس تھے۔ اُن کی مختلف النوع تخلیقی جہات میں کہانی کی مختلف اشکال ظہور پذیر ہوئیں۔ اُن کی قصہ گوئی اور جادو بیانی کا مظہر اُن کا مقبول ٹیلی ویژن پروگرام ”زاویہ“ تھا جس میں وہ بصیرت افروز گفت گو کرتے اور نوجوانوں کی فکری راہ نمائی کا فریضہ نبھاتے۔ انھوں نے پچاس کے قریب کتابیں تصنیف کیں جو ان کے کہل، رواں اور بے تکلف انداز بیان کی عکاس ہیں۔ ان کا لب و لہجہ منفرد اور شیرینی گفتار سے بھرپور ہے۔ انھیں حکومت پاکستان کی جانب سے ”تمغہ برائے حسن کارکردگی“، ”ستارہ امتیاز“ اور ”ہلال امتیاز“ کے قومی اعزازات سے نوازا گیا۔

اشفاق احمد کی معروف تصانیف میں ”ایک محبت سوا فسانے“، ”سفر مینا“، ”اُچلے پھول“، ”من چلے کا سودا“، ”حیرت کدہ“، ”ننگے پاؤں“، ”تلقین شاہ (ریڈیو پروگرام)“، ”ناہلی تھلے“، ”اُچے برج لاہور دے“، ”تو تا کہانی“، ”زاویہ“ (ٹیلی ویژن سیریز)، ”کھٹیاوٹیا“ اور ”سفر در سفر“ وغیرہ شامل ہیں۔

ایک اُستاد عدالت کے کٹہرے میں

تدریسی مقاصد:

- طلبہ کو پاکستانی اور عالمی ثقافت سے متعارف کرانا۔
- طلبہ کی اخلاقی تربیت کرنا۔
- طلبہ کو اشفاق احمد اور ان جیسے مشاہیر کی زندگی کے تجربات سے سبق حاصل کرنے کی تربیت کرنا۔
- طلبہ میں آرزو ادب کے مختلف اور منفرد اسالیب بیان سے محفوظ ہونے کی صلاحیت پیدا کرنا۔
- تشابہ الفاظ کی شناخت کرنا اور محاوروں سے جملے بنانا۔
- طلبہ کو تحریک دینا کہ وہ بھی اپنی تخلیقات پیش کریں۔

جس زمانے میں میں روم میں لیکچر تھا، روم یونیورسٹی میں، میں سب سے Youngest پروفیسر تھا۔ یونیورسٹیوں میں چھٹیاں تھیں، گرمیوں کا زمانہ تھا۔ دوپہر کے وقت ریڈیو سٹیشن پر مجھے آرزو براڈ کاسٹنگ کرنی پڑتی تھی۔ روم میں دوپہر کے وقت سب لوگ قیلولہ کرتے تھے۔ چار بجے تک سوتے تھے اور روم کی سڑکیں تقریباً خالی ہوتی تھیں اور کارپوریشن نے یہ انتظام کر رکھا تھا کہ وہ وہاں پر پانی کے حوض لگا کر سڑکیں دھوتے ہیں، اور شام تک سڑکیں ٹھنڈی بھی ہو جاتی ہیں، خوش گوار بھی ہو جاتی ہیں، صاف بھی ہو جاتی ہیں؛ تو وہ سڑکوں کو دھو رہے تھے۔ اکاؤنٹ کوئی ٹریفک کی سواری آ جا رہی تھی تو میں اپنی گاڑی چلاتا ہوا جا رہا تھا۔ اب دیکھیے انسان کے ساتھ ساتھ ایک دیسی مزاج چلتا ہے، آدمی کہیں بھی چلا جائے، تو میں گاڑی چلا رہا تھا۔ میں نے دیکھا کہ گول دائرہ ہے، اس کے اوپر سے میں چکر کاٹ کے آؤں گا۔ پھر میں اپنے گھر کی طرف مڑوں گا تو یہ بڑی بے ہودہ بات ہے۔ بیچ میں سے چلتے ہیں۔ اس وقت کون دیکھتا ہے، دوپہر کا وقت ہے، تو میں بیچ میں سے گزرا۔ وہاں ایک سپاہی کھڑا تھا، اُس نے مجھے دیکھا، اور اُس نے پروا نہیں کی۔ جانے دیا کہ یہ جا رہا ہے۔ جب میں نے دیکھا شیشے میں سے گردن گھما کے، کچھ مجھے تھوڑا سا یاد پڑتا ہے کہ میں طنزاً مسکرایا۔ کچھ اپنی فیٹ (Fate) کے اوپر، کچھ اپنی کامیابی کے اوپر۔ میں نے خوشی منانے کے لیے ایک مسکراہٹ کا پھول اس کی طرف پھینکا۔ جب اس نے یہ دیکھا کہ اس نے میری یہ عزت کی ہے تو اس نے سیٹی بجا کے روک لیا۔ اب وہاں پر سیٹی بجانا موت کے برابر تھا اور زکنا بھی تھا۔ میں زکا، وہ آ گیا، اور آ کے کھڑا ہو گیا۔ پہلے سیلوٹ کیا۔ ولایت میں رواج ہے کہ جب بھی آپ کا چالان کرتے ہیں، آپ کو پکڑنا ہوتا ہے تو سب سے پہلے آکر سیلوٹ مارتے ہیں۔ تو اس نے کھڑے ہو کر سیلوٹ مارا۔ اب میں اندر تھر تھر کانپ رہا ہوں۔ شیشے میں نے نیچے کیا تو مجھے کہنے لگا کہ آپ کا لائسنس! تو میں نے اس سے کہا میں زبان نہیں جانتا۔ اس نے کہا، چنگلی بھلی بول رہے ہو۔ میں نے کہا، میں نہیں جانتا تم ایسے ہی جھوٹ بول رہے ہو۔ میں تو نہیں جانتا ہوں۔ اس نے کہا نہیں، آپ اپنا لائسنس دیں۔ تو میں نے کہا، فرض کریں جس کے پاس اس کا لائسنس نہ ہو تو پھر وہ کیا کرے؟ اس نے کہا، کوئی بات نہیں! میں آپ کا چالان کر

دیتا ہوں، پرچی پھاڑ کے تو یہ آپ لے جائیں اور جرمانہ جمع کروادیں۔ میں تو ایسے ہی ہانک رہا تھا۔ میں نے کہا، مجھ سے غلطی ہوگئی۔ اس نے مسکراتے ہوئے کہا غلطی ہوگئی تھی تو چلے جاتے۔ اس نے بغیر مجھ سے پوچھے کاپی نکالی اور چالان کر دیا۔ اور چالان بھی بڑا سخت، بارہ آنے جرمانہ۔ میں نے لے لی پرچی۔ میں نے کہا، میں اس کو لے کر کیا کروں؟ اس نے کہا اپنے کسی بھی قریبی ڈاک خانے میں منی آرڈر کی کھڑکی پر جمع کروادیں۔ بس وہاں کچھری نہیں جانا پڑتا، دھکے نہیں کھانے پڑتے۔ بس آپ کا جرمانہ ہو گیا، آپ ڈاک خانے میں دیں گے تو بس۔ میں جب چالان کروا کے گھر آ گیا تو میں نے اپنی لینڈ لیزڈ سے کہا، میرا چالان ہو گیا ہے۔ کہنے لگی، آپ کا؟ میں نے کہا، میں کیا کروں۔ اب ان کو ایسے لگا کہ ہمارے گھر میں جیسے ایک بڑا مجرم رہتا ہے۔ اور اس نے اپنی بیٹی کو بتایا کہ پروفیسر کا چالان ہو گیا ہے۔ بڑھی مائی تھی۔ ان کی ایک ساس تھی، اس کو بھی بتایا، سارے روتے ہوئے میرے پاس آ گئے۔ میں بڑا ڈرا کہ یا اللہ! یہ کیا۔ کہنے لگے ٹوشرف آدمی لگتا تھا۔ اچھے خاندان کا، اچھے گھر کا لگتا تھا۔ ہم نے تجھے یہ کرائے پر کمرہ بھی دیا ہوا ہے لیکن ٹو ویسا نہیں نکلا۔ خیر! گھر خالی کرنے کو تو نہیں کہا۔ جو بڑھی مائی تھی، ان کی ساس، اس نے کہا، ہو تو گیا ہے برخوردار چالان، لیکن کسی سے ذکر نہ کرنا۔ محلے داری کا معاملہ ہے۔ اگر ان کو پتا چل گیا کہ اس کا چالان ہو گیا ہے تو بڑی رسوائی ہوگی۔ لوگوں کو پتا چلے گا۔ میں نے کہا نہیں، میں پتا نہیں لگنے دوں گا۔

میری لا ابالی طبیعت، چھبیس سال کی عمر تھی۔ چالان جیب میں ڈالا اور نکل گیا دو ستوں سے ملنے۔ اگلے دن مجھے جمع کروانا تھا، بھول گیا۔ پھر سارا دن گزر گیا۔ اس سے اگلے دن مجھے اصولاً جمع کروادینا چاہیے تھا تو میں نے کپڑے بدلے تو وہ پرانے کوٹ میں رہ گیا۔

شام کے وقت مجھے ایک تار ملا کہ محترمی جناب پروفیسر صاحب! فلاں فلاں مقام پر فلاں چوراہے پر آپ کا چالان کر دیا گیا تھا، فلاں سپاہی نے۔ یہ نمبر ہے آپ کے چالان کا۔ آپ نے ابھی تک کہیں بھی چالان کے پیسے جمع نہیں کروائے۔ یہ بڑی حکم عدولی ہے۔ مہربانی فرما کر اسے جمع کروادیں۔ آپ کی بڑی مہربانی ہوگی۔ تقریباً اکیس روپے کا تار تھا۔ میں نے سارے لفظ گئے۔ مجھ سے یہ کوتاہی ہوئی کہ میں پھر بھول گیا، اور ان کا پھر ایک اور تار آیا۔ اگر آپ اب بھی رقم جمع نہیں کروائیں گے تو پھر ہمیں افسوس ہے کہ کورٹ میں پیش کر دینا پڑے گا۔ مجھ سے کوتاہی ہوئی، نہیں جا سکا۔ تب مجھے کورٹ سے ایک من آ گیا کہ فلاں تارخ کو عدالت میں پیش ہو جائیں، اور یہ جو آپ نے حکم عدولی کی ہے، قانون توڑا ہے، اس کے بارے میں آپ سے پورا انصاف کیا جائے گا۔

اب میں ڈرا۔ میری سستی گم ہوئی۔ پریشان ہوا کہ اب میں دیار غیر میں ہوں۔ کوئی میرا حامی و ناصر، مددگار نہیں ہے۔ میں کس کو اپنا والی بناؤں گا۔ میرا ڈاکٹر تھا۔ ”ڈاکٹر بالدی“ اس کا نام تھا، نوجوان تھا۔ میں نے اس سے کہا، مجھے وکیل کرو۔ اس نے کہا، میرا ایک دوست ہے۔ اس کے پاس چلتے ہیں۔ اس کے پاس گئے۔ اس نے کہا، یہ تھوڑا سا پیچیدہ ہو جائے گا، اگر میں گیا عدالت میں۔ بہتر یہی ہے پروفیسر صاحب جائیں، اور جا کر خود Face کریں۔ عدالت کی خدمت میں یہ عرض کریں کہ میں چون کہ اس قانون کو ٹھیک طرح سے نہیں جانتا تھا۔ میں یہاں پر ایک غیر ملکی ہوں تو مجھے معافی دی جائے۔ میں ایسا آئندہ نہیں کروں گا۔ میں نے کہا ٹھیک ہے۔ چنانچہ میں ڈرتا ڈرتا چلا گیا۔

اگر آپ کو روم جانے کا اتفاق ہو تو ”پالاس آف دی جستی“ Palace of Justice وہ رومن زمانے کا بہت بڑا وسیع و عریض ہے، اُسے تلاش کرتے کرتے ہم اپنے جج صاحب کے کمرے میں پہنچے تو وہاں تشریف فرما تھے۔ مجھے ترتیب کے ساتھ بلا یا گیا تو میں چلا گیا۔ اب

بالکل میرے بدن میں روح نہیں ہے، اور میں خوف زدہ ہوں، اور کانپنے کی بھی مجھ میں جرأت نہیں۔ اس لیے کہ تشنچ جیسی کیفیت ہو گئی تھی۔ انھوں نے حکم دیا، آپ کھڑے ہوں اس کٹہرے کے اندر۔ اب عدالت نے مجھ سے پوچھا کہ آپ کا چالان ہوا تھا، اور آپ کو یہ حکم دیا گیا تھا کہ آپ یہ بارہ آنے ڈاک خانے میں جمع کروائیں، کیوں نہیں کروائے؟ میں نے کہا، جی مجھ سے کوتاہی ہوئی، مجھے کروانے چاہئیں تھے، لیکن میں۔۔۔ اس نے کہا، کتنا وقت عملے کا ضائع ہوا۔ کتنا پولیس کا ہوا، اب کتنا "جسٹیک" کا ہوا (جسٹس عدالت کا ہور ہا ہے) اور آپ کو اس بات کا احساس ہونا چاہیے تھا۔ ہم اس کے بارے میں آپ کو کڑی سزا دیں گے۔

میں نے کہا، میں یہاں پر ایک فارنر ہوں۔ پردیسی ہوں۔ جیسا ہمارا بہانہ ہوتا ہے، میں کچھ زیادہ آداب نہیں سمجھتا۔ قانون سے میں واقف نہیں ہوں تو مجھ پر مہربانی فرمائیں۔ انھوں نے کہا، آپ زبان تو ٹھیک ٹھاک بولتے ہیں۔ وضاحت کر رہے ہیں۔ آپ کیا کرتے ہیں، تو میں چپ کر کے کھڑا ہوں۔ پھر انھوں نے پوچھا کہ عدالت آپ سے پوچھتی ہے کہ آپ کون ہیں اور آپ کا پیشہ کیا ہے؟ میں نے کہا، میں ایک ٹیچر ہوں، پروفیسر ہوں روم یونیورسٹی میں، تو وہ جج صاحب کرسی کو سائیڈ پر کر کے کھڑا ہو گیا اور اس نے اعلان کیا:

"Teacher in the Court, Teacher in the Court."

جیسے اعلان کیا جاتا ہے، اور وہ سارے اٹھ کر کھڑے ہو گئے۔ منشی، تھانے دار، عمل دار، جتنے بھی تھے اور اس نے حکم دیا کہ:

"A teacher has come to the court, Chair should be brought for the teacher."

اب وہ کٹہرا اچھوٹا سا، میں اس کو پکڑ کر کھڑا ہوں۔ وہ کرسی لے آئے۔ حکم ہوا کہ ٹو Teacher ہے، کھڑا نہیں رہ سکتا۔ تو پھر اس نے ایک بانی پڑھنی شروع کی۔ جج نے کہا کہ اے معزز استاد! اے دنیا کو علم عطا کرنے والے استاد! اے محترم ترین انسان! اے محترم انسانیت! آپ نے ہی ہم کو عدالت کا، اور عدل کا حکم دیا ہے، اور آپ ہی نے ہم کو یہ علم پڑھایا ہے، اور آپ ہی کی بدولت ہم اس جگہ پر بر اجمان ہیں۔ اس لیے ہم آپ کے فرمان کے مطابق مجبور ہیں۔ عدالت نے جو ضابطہ قائم کیا ہے، اس کے تحت آپ کو چیک کریں، باوجود اس کے کہ ہمیں اس بات کی شرمندگی ہے، اور ہم بے حد افسردہ ہیں کہ ہم ایک استاد کو جس سے محترم، اور کوئی نہیں ہوتا، اپنی عدالت میں ٹرائل کر رہے ہیں، اور یہ کسی بھی جج کے لیے انتہائی تکلیف دہ موقع ہے کہ کورٹ میں، کٹہرے میں ایک استاد مکرم ہو اور اس سے Trial کیا جائے۔

اب میں شرمندہ اپنی جگہ پر، یا اللہ! یہ کیا شروع ہو رہا ہے۔ میں نے کہا، حضور جو بھی آپ کا قانون ہے، علم یا جیسے کیسے بھی آپ کا ضابطہ ہے، اس کے مطابق کریں، میں حاضر ہوں۔ تو انھوں نے کہا، ہم نہایت شرمندگی کے ساتھ، اور نہایت دکھ کے ساتھ اور گہرے الم کے ساتھ آپ کو ڈبل جرمانہ کرتے ہیں۔ ڈیڑھ روپیا ہو گیا۔

اب جب میں اٹھ کے اس کرسی میں سے اس کٹہرے میں سے نکل کر شرمندہ، باہر نکلنے کی کوششیں کر رہا تھا۔ وہ جوج، اس کا عملہ تھا، اس کے منشی تھے وہ سارے جناب میرے پیچھے پیچھے (A teacher in the court) کہے جا رہے تھے کہ ہم احترام فائقہ کے ساتھ آپ کو رخصت کرتے ہیں۔ میں کہوں، میری جان چھوڑیں۔ یہ باہر نکل کر میرے ساتھ کیا کریں گے۔ آگے تک میری موٹر تک مجھے چھوڑ کے آئے۔ جب تک میں وہاں سے سٹارٹ نہیں ہو گیا، وہ عملہ وہاں پر ایسے ہی کھڑا تھا۔

اب میں لوٹ کے آیا تو میں سمجھا، یا اللہ! میں بڑا معزز آدمی ہوں، اور محلے والوں کو بھی آکر بتایا کہ میں ایسے گیا تھا، اور وہاں پر یہ یہ ہوا۔ وہ بھی جناب، اور میری جولیئر لیدی تھی، وہ بھی بڑی خوشی کے ساتھ محلے میں چوڑی ہو کے گھوم رہی تھی کہ دیکھو ہمارا یہ ٹیچر گیا، اور کورٹ نے اتنی عزت کی۔ اس کی عزت افزائی ہوئی تو میں یہ سمجھا کہ اس کے ساتھ ساتھ میری تنخواہ میں بھی اضافہ ہوگا۔

وہی آدمی جو ہے ناں وہ چاہے ٹیچر بھی ہو، وہ گریڈ کا ضرور سوچے گا۔ کتنی بھی آپ عزت دے دیں، کتنا بھی احترام دے دیں، وہ پھر بھی ضرور سوچے گا کہ مجھے کہیں سے چار پیسے بھی ملیں گے کہ نہیں، میں نے اپنے ریکٹر سے پوچھا، تو اس نے کہا نہیں تنخواہ یہاں پر و فیسر کی اتنی ہی ہے جتنی تمہارے پاکستان میں ہے۔ وہ کوئی مالی طور پر اتنے بڑے نہیں ہیں لیکن عزت کے اعتبار سے بہت بڑے ہیں۔ رتبہ ان کا بہت زیادہ ہے، اور کوئی شخص یہاں کوئی پور و کریٹ ہو، یہاں کوئی منج ہو۔ آپ نے دیکھ ہی لیا ہے۔ یہاں کا تاجر ہو، یہاں کا فیوڈل لارڈ ہو، وہ استاد کے رتبے کے پیچھے اس طرح چلتا ہے، جیسے روم کے دنوں میں غلام اپنے آقا کے پیچھے چلتے تھے۔ مالی طور پر وہ بھی بے چارے ہیں۔ یہی ان کا کمال ہے کہ مالی طور پر کمتر ہیں لیکن رتبے کے اعتبار سے بہت اونچے ہیں جیسے سراط جو تھا، وہ اپنے کھنڈروں میں، اور فورم میں کھڑا ہو کے ننگے پاؤں بات کرتا تھا لیکن اس کا احترام تھا۔

(زاویہ)

مشق

۱۔ مختصر جواب دیجیے:

- (الف) اشفاق احمد کی کتاب ”زاویہ“ کن موضوعات پر مشتمل ہے؟
 (ب) اشفاق احمد روم میں کون سے فرائض انجام دیتے تھے؟
 (ج) روم میں اکثر لوگ دو پہر کا وقت کیسے گزارتے ہیں؟
 (د) مصنف کا چالان کیوں ہوا؟
 (ه) منج نے مصنف کو بطور استاد کیسے مخاطب کیا؟

۲۔ درست جواب کی نشان دہی کریں:

(i) سبق کے متن کے مطابق روم کی سڑکیں ٹھنڈی ہو جاتی ہیں:

- (الف) بارش سے (ب) دھونے سے (ج) موسم سے (د) سائے سے
 (ii) ”میں طنزاً مسکرایا، کچھ اپنی فیٹ (Fate) کے اوپر، کچھ اپنی کامیابی کے اوپر۔“ جملے میں ”فیٹ“ سے مراد ہے:
 (الف) قسمت (ب) شخصیت (ج) دولت (د) واقفیت

(iii) روم میں چالان کے جرمانے کی رقم جمع کرانے کا عام ذریعہ تھا:

(الف) آن لائن (ب) منی آرڈر (ج) چیک (د) دستی

(iv) متن کے مطابق اس وقت مصنف کی عمر تھی:

(الف) بائیس سال (ب) چوبیس سال (ج) چھبیس سال (د) اٹھائیس سال

(v) جج کا "Teacher in the Court" کہہ کر کھڑے ہونے کا سبب تھا:

(الف) احترام (ب) خوف (ج) پریشانی (د) غصہ

۳۔ متن کو مد نظر رکھتے ہوئے مناسب لفظ کی مدد سے خالی جگہ پر کریں:

(الف) فرض کریں جس کے پاس اس کا۔۔۔۔۔ نہ ہو تو پھر وہ کیا کرے۔

(ب) میں نے خوشی منانے کے لیے ایک۔۔۔۔۔ کا پھول اس کی طرف پھینکا۔

(ج) بس وہاں۔۔۔۔۔ نہیں جانا پڑتا، دھکے نہیں کھانے پڑتے۔

(د) تقریباً۔۔۔۔۔ روپے کا تھا۔

(e) ہم نہایت شرمندگی کے ساتھ، اور نہایت دکھ کے ساتھ آپ کو۔۔۔۔۔ جرمانہ کرتے ہیں۔

۴۔ اس سبق میں سے انگریزی کے الفاظ تلاش کر کے ان کا مفہوم بتائیں۔

۵۔ استاد کے احترام کے متعلق ایک دوسرے سے گفت گو کریں اور بتائیں کہ مذہبی اور اخلاقی لحاظ سے استاد کا احترام کیسے کیا جاتا ہے؟

۶۔ دی گئی عبارت کو پڑھیں اور پوچھے گئے سوالات کے جوابات دیں:

ہمیں پرنٹ میڈیا، الیکٹرانک میڈیا اور دیگر ذرائع سے آئے روز بچوں سے بدسلوکی، اُن کے اغوا اور قتل کی خبریں سننے کو ملتی ہیں۔ اس کی روک تھام کے لیے بہت سے اقدامات اٹھانے کی فوری طور پر ضرورت ہے۔ بچوں کو ہوشیار کرنا ہوگا کہ اگر کوئی اجنبی انھیں کھانے کی کوئی چیز دے تو لے کر نہ کھائیں۔ اگر انھیں کوئی کسی چیز کا لالچ دے کر کوئی غلط حرکت کرے، بہانے سے ورغلانے یا اپنے ساتھ لے جانا چاہے، تو اس کے ساتھ ہرگز نہ جائیں بلکہ شور مچادیں اور اپنی ہر بات اپنے والدین کو بتائیں۔ بچے اپنے والدین کو بغیر بتائے گھر سے باہر نہ نکلیں۔ اس سلسلے میں والدین اور بچوں کے بڑے بھائی بہنوں کو بھی اپنا کردار ادا کرنا ہوگا۔ ماں اور باپ دونوں کو اس بات کا خیال رکھنا ہوگا کہ اپنے بچوں کو سکول میں وقت سے پہلے نہ بھیجیں اور چھٹی کے بعد تہنا نہ چھوڑیں۔ بچوں کے ذریعے آمدورفت کا محفوظ تر انتظام کریں۔ بچوں کے دوستوں پر نظر رکھیں اور بچوں سے یہ بھی کہیں کہ کسی پر اندھا اعتماد نہیں کرنا۔ کوئی بھی شخص چاہے وہ دوست یا رشتے دار ہو یا استاد ہی کیوں نہ ہو، اگر آپ کو ضرورت سے زیادہ رعایت یا بلاوجہ فائدہ پہنچانے کی کوشش کرے تو اسے ہمیشہ شک کی نظر سے دیکھیں۔ بچوں کو اس بات کا بھی اعتماد دیں کہ وہ بچے کی ہر بات غور سے سنیں گے اور اس کی ہر بات کا یقین بھی کریں گے۔ اسکول انتظامیہ کی بھرپور مدداری ہے کہ بچوں کو تحفظ کے لیے باقاعدہ اور منظم پروگرام ترتیب دے اور بہر صورت ان کی حفاظت کو یقینی بنایا جائے۔

سرگرمیاں برائے طلبہ:

- اشفاق احمد کی کتاب ”زاویہ“ پڑھ کر جو تاثر آپ کے ذہن میں ابھرے اُس کی روشنی میں اُن کا خاکہ تحریر کریں۔
- ”سفرِ درسنز“ کا مطالعہ کریں اور آپس میں اشفاق احمد کے اسلوب اور طرزِ بیان پر تبصرہ کریں۔

ہدایات برائے اساتذہ کرام:

- طلبہ کو آگاہ کریں کہ اردو کا دامن بہت وسیع ہے، اُردو میں انگلش اور دوسری یورپی زبانوں کے ان گنت الفاظ روزمرہ گفت گو میں رواج پائے جاتے ہیں۔
- طلبہ کو محاورہ اور ضرب المثل کا فرق سمجھائیں۔
- طلبہ کو تختہ تحریر کی مدد سے سمجھائیں کہ بعض الفاظ میں اعراب کی تبدیلی سے ان کے معنوں میں زمین آسمان کا فرق پڑ جاتا ہے۔

برائے اضافی مطالعہ

”ماں خدا کی نعمت ہے اور اس کے پیار کا انداز سب سے الگ اور نرالا ہوتا ہے۔ بچپن میں ایک بار باد و باران کا سخت طوفان تھا اور جب اس میں بجلی شدت کے ساتھ کڑکی تو میں خوف زدہ ہو گیا۔ ڈر کے مارے تھر تھر کانپ رہا تھا۔ میری ماں نے میرے اوپر کھیل ڈالا اور مجھے گود میں بٹھالیا تو محسوس ہوا گویا میں امان میں آ گیا ہوں۔ میں نے کہا: ”اماں! اتنی بارش کیوں ہو رہی ہے؟“

اس نے کہا: ”بیٹا! پودے پیاسے ہیں، اللہ تعالیٰ نے انھیں پانی پلانا ہے اور اس بندوبست کے تحت بارش ہو رہی ہے۔“

میں نے کہا: ”ٹھیک ہے، پانی تو پلانا ہے لیکن یہ بجلی کیوں بار بار چمکتی ہے؟ یہ اتنا کیوں کڑکتی ہے؟“ وہ کہنے لگیں: ”روشنی کر کے پودوں کو پانی پلایا جائے گا، اندھیرے میں تو کسی کے منہ میں تو کسی کی ناک میں پانی چلا جائے گا، اس لیے بجلی کی کڑک چمک ضروری ہے۔“

میں ماں کے سینے کے ساتھ لگ کر سو گیا۔ پھر مجھے پتا نہیں چلا کہ بجلی کس قدر چمکتی رہی یا نہیں۔“

ماں جی: اشفاق احمد



رشید احمد صدیقی

(۱۸۹۲ء - ۱۹۷۷ء)

رشید احمد صدیقی قصبہ مڑیا ہو، ضلع جون پور، (یو۔ پی، انڈیا) میں پیدا ہوئے۔ ابتدائی اور میٹرک تک تعلیم جون پور کے سکول سے حاصل کی۔ مالی حالات سے مجبور ہو کر ضلع کچہری جون پور میں کلرک بھرتی ہو گئے، مگر ساتھ ساتھ تعلیم بھی جاری رکھی اور ایم اے او کالج، علی گڑھ سے ایم اے فارسی کا امتحان پاس کیا۔ بعد میں طالب علمی کے زمانے سے ہی انشائیہ طرز کے مزاحیہ مضامین لکھنے شروع کیے جنہیں تادم آخر لکھتے رہے۔ علاوہ ازیں وہ ۱۹۲۲ء میں شعبہ درس و تدریس سے منسلک ہو گئے اور جب علی گڑھ کالج، یونیورسٹی بن گیا تو ترقی پا کر علی گڑھ یونیورسٹی کے صدر شعبہ اردو کے منصب تک جا پہنچے۔ اس طرح انھوں نے دنیا سے رخصت ہونے سے پہلے علمی و ادبی طور پر ایک بھر پور زندگی بسر کی۔ ۱۵ جنوری ۱۹۷۷ء کو رشید احمد صدیقی کا انتقال ہوا اور علی گڑھ یونیورسٹی کے قبرستان میں دفن ہیں۔

رشید احمد صدیقی نے مضمون نگاری، خاکہ نگاری اور خطوط نگاری کے میدان میں بھی شہرت حاصل کی۔ وہ اپنے عہد کے ایک نامور انشا پرداز تھے۔

رشید احمد صدیقی کو علی گڑھ سے خاص انس تھا۔ ان کی تحریروں میں علی گڑھ کی یادیں جگہ جگہ بکھری پڑی ہیں اور ان کے مزاج میں شائستگی اور خوش طبعی کے دافر عناصر ملتے ہیں۔ ان کا اسلوب بیان نہایت خوب صورت ہے۔ ان کے طنز و مزاح میں گہرا شعور پایا جاتا ہے۔ ان کی اہم تصانیف میں ”طنزیات و مضحکات“، ”مضامین رشید“، ”عج ہائے گراں مایہ“، ”ہم نفسانِ رفتہ“، ”ہمارے ذاکر صاحب“، ”آشفقت بیانی میری“، ”اُردُو غزل“ اور ”مکاتیب رشید احمد صدیقی“ شامل ہیں۔

رشید احمد صدیقی کے علمی، ادبی اعزازات میں پدم شری ایوارڈ کے علاوہ ساہتیہ اکیڈمی ایوارڈ سمیت کئی دیگر ایوارڈ شامل ہیں۔ رشید احمد صدیقی کی صحت عمر کے کسی حصے میں بھی قابل رشک نہیں رہی تھی۔ مدتوں انھیں گردے کی شدید تکلیف رہی۔ طویل علالت کے بعد علی گڑھ میں وفات پائی۔

سبق: ۷

چارپائی

تدریسی مقاصد:

- طلبہ کو صنفِ انشائیہ کے بارے میں بنیادی باتیں بتانا۔
- انشائیہ نگاری کی روایت اور ارتقا کا جائزہ لینا۔
- رشید احمد صدیقی کی ادبی خدمات سے روشناس کرانا۔
- طلبہ کو بتانا کہ ”چارپائی“ میں حقیقت نگاری، ادبی لطافت، رنگِ مزاح اور متنوع کیفیات ایک ساتھ جلوہ گر ہیں۔

چارپائی اور مذہب ہم ہندوستانیوں کا اوڑھنا بچھونا ہے۔ ہم اسی پر پیدا ہوتے ہیں اور یہیں سے مدرسے، آفس، جیل خانے، کونسل، یا آخرت کا راستہ لیتے ہیں۔ چارپائی ہماری گھنٹی میں پڑی ہوئی ہے۔ ہم اس پر دو اکھاتے ہیں، دعا اور بھیک بھی مانگتے ہیں۔ کبھی فکرِ سخن کرتے ہیں اور کبھی فکرِ قوم۔ اکثر فاقہ کرنے سے بھی باز نہیں آتے۔ ہم کو چارپائی پر اتنا ہی اعتماد ہے جتنا برطانیہ کو آئی۔ سی۔ ایس پر، شاعر کو قافیہ پر یا طالب علم کو نفل غپاڑے پر۔

چارپائی کی مثال ریاست کے ملازم سے دے سکتے ہیں۔ یہ ہر کام کے لیے ناموزوں ہوتا ہے، اس لیے ہر کام پر لگا دیا جاتا ہے۔ ایک ریاست میں کوئی صاحب ”ولایت پاس“ ہو کر آئے۔ ریاست میں کوئی اسامی نتھی جو ان کو دی جاسکتی۔ آدمی سوچ بوجھ کے تھے، راجا صاحب کے کانوں تک یہ بات پہنچادی کہ کوئی جگہ نہ ملی تو وہ لاٹ صاحب سے طے کر آئے ہیں۔ راجا صاحب ہی کی جگہ پر اکتفا کریں گے۔ ریاست میں ہلچل مچ گئی۔ اتفاق سے ریاست کے سول سرجن رخصت پر گئے ہوئے تھے، یہ ان کی جگہ پر تعینات کر دیے گئے۔ کچھ دنوں بعد سول سرجن صاحب واپس آئے تو انجینئر صاحب پر فالج گرا۔ ان کی جگہ ان کو دے دی گئی۔ آخری بار یہ خبر سنی گئی کہ وہ ریاست کے ہائی کورٹ کے چیف جسٹس ہو گئے تھے اور اپنے ولی عہد کو ریاست کے ولی عہد کا مصاحب بنوادیے کی فکر میں تھے۔

یہی حالت چارپائی کی ہے۔ فرق صرف یہ ہے کہ ان ملازم صاحب سے کہیں زیادہ کارآمد ہوتی ہے۔ فرض کیجیے آپ بیمار ہیں، سفرِ آخرت کا سامان میسر ہو یا نہ ہو، اگر چارپائی آپ کے پاس ہے تو دنیا میں آپ کو کسی اور چیز کی حاجت نہیں۔ دوا کی پڑیا تکیے کے نیچے، جو شاندارے کی دیکھی سرھانے رکھی ہوئی، چارپائی کے نیچے میلے کپڑے، بچوں کے کھلونے، جھاڑو، آتش جو، روئی کے پھائے، کاغذ کے ٹکڑے، مچھر، بھنگے، گھریا مٹھے کے دوا ایک بچے، جن میں ایک آدھ زکام خسرے میں مبتلا۔ اچھے ہو گئے تو بیوی نے چارپائی کھڑی کر کے غسل کرا دیا، ورنہ آپ کے دشمن اسی چارپائی پر لب گور لائے گئے۔

ہندوستانی گھرانوں میں چارپائی کو ڈرائنگ روم، سونے کا کمرہ، غسل خانہ، قلعہ، خانقاہ، دو خانہ، صندوق، کتاب گھر، شفا خانہ، سب کی

حیثیت، کبھی کبھی بہ یک وقت ورنہ وقت وقت پر حاصل رہتی ہے۔ کوئی مہمان آیا، چار پائی نکالی گئی۔ اس پر ایک نئی دری بچھادی گئی، جس کے تہ کے نشان ایسے معلوم ہوں گے جیسے کسی چھوٹی سی اراضی کو مینڈوں اور نالیوں سے بہت سے مالکوں میں بانٹ دیا گیا ہے اور مہمان صاحب مع اچکن، ٹوپی، بیگ، بٹنی کے بیٹھ گئے اور تھوڑی دیر کے لیے یہ معلوم کرنا دشوار ہو گیا کہ مہمان بے وقوف ہے یا میزبان بدنصیب! چار پائی ہی پران کا منہ ہاتھ دھلوا یا اور کھانا کھلایا جائے گا اور اسی چار پائی پر یہ سو رہیں گے۔ سو جانے کے بعد ان پر سے ٹھہر مکھی اسی طرح اڑائی جائے گی جیسے کوئی پھیری والا اپنے نونچے پر سے جھاڑو نما مورچھل سے کھیاں اڑا رہا ہو۔

چار پائی پر سو کھنے کے لیے اناج پھیلا یا جائے گا، جس پر تمام دن چڑیاں حملے کرتی، دانے چگتی اور گالیاں سنتی رہیں گی۔ کوئی تقریب ہوئی تو بڑے پیمانے پر چار پائی پر آؤ چھیلے جائیں گے۔ ملازمت میں پنشن کے قریب ہوتے ہیں تو جو کچھ رخصت جمع ہوئی رہتی ہے، اس کو لے کر ملازمت سے سبک دوش ہو جاتے ہیں۔ اسی طرح چار پائی پنشن کے قریب پہنچتی ہے تو اس کو کسی کال کوٹھری میں داخل کر دیتے ہیں اور اس پر سال بھر کا پیاز کا ذخیرہ جمع کر دیا جاتا ہے۔ ایک دفعہ دیہات کے ایک میزبان نے پیاز ہٹا کر اس خاکسار کو ایسی ہی ایک پنشن یافتہ چار پائی پر اسی کال کوٹھری میں بچھا دیا تھا اور پیاز کو چار پائی کے نیچے اکٹھا کر دیا گیا تھا۔ اس رات کو مجھ پر آسمان کے اتنے ہی طبق روشن ہو گئے تھے جتنی ساری پیازوں میں جھلکے تھے اور وہ یقیناً چودہ سے زیادہ تھے۔

چار پائی ایک اچھے بکس کا بھی کام دیتی ہے، بکس کے نیچے ہر قسم کی گولیاں، جن کے استعمال سے آپ کے سوا کوئی واقف نہیں ہوتا، ایک آدھ روپیا، چند دھیلے پیسے، اسٹیشنری، کتابیں، رسالے، جاڑے کے کپڑے، تھوڑا بہت ناشتا، نقش سلیمانی، فہرست دواخانہ، سمن، جعلی دستاویز کے کچھ مسودے، یہ سب چار پائی میں آبا دلیں گے۔ میں ایک ایسے صاحب سے واقف ہوں جو چار پائی پر لیٹے لیٹے ان میں سے ہر ایک کو، اجالا ہو یا اندھیرا، اس صحت کے ساتھ آنکھ بند کر کے نکال لیتے اور پھر رکھ دیتے، جیسے حکیم نابینا صاحب مرحوم اپنے لمبے چوڑے بکس میں سے ہر مرض کی دوا میں نکال لیتے اور پھر رکھ دیتے۔

حکومت بھی چار پائی ہی پر سے ہوتی ہے۔ خاندان کے کرتا دھرتا چار پائی ہی پر براجمان ہوتے ہیں۔ وہیں سے ہر طرح کے احکام جاری ہوتے رہتے ہیں اور گناہ گار کو سزا بھی وہیں سے دی جاتی ہے۔ آلات سزا میں ہاتھ، پاؤں، زبان کے علاوہ ڈنڈا، جوتا، تاملوٹ بھی ہیں جنھیں اکثر پھینک کر مارتے ہیں۔ یہ اس لیے کہ توقف کرنے میں غصے کا تاؤ دم گھم نہ پڑ جائے اور ان آلات کو مجرم پر استعمال کرنے کے بجائے اپنے اوپر استعمال کرنے کی ضرورت نہ محسوس ہونے لگے۔

چار پائی ہی کھانے کا کمرہ بھی ہوتی ہے۔ باورچی خانے سے کھانا چلا اور اس کے ساتھ پانچ سات چھوٹے بڑے بچے، اتنی ہی مرغیاں، دو ایک کتے، بلی اور بے شمار کھیاں آ پھنچیں۔ سب اپنے قریب سے بیٹھ گئیں۔ صاحب خانہ صدر دسترخوان ہیں۔ ایک بچہ زیادہ کھانے پر مار کھاتا ہے، دوسرا بدتمیزی سے کھانے پر، تیسرا کم کھانے پر، چوتھا زیادہ کھانے پر اور بقیہ اس پر کہ ان کو کھیاں کھائے جاتی ہیں۔ دوسری طرف بیوی مکھی اڑاتی جاتی ہے اور شوہر کی بدزبانی سنتی اور بدتمیزی سہتی جاتی ہے۔ کھانا ختم ہوا۔ شوہر شاعر ہوئے تو ہاتھ دھو کر فکر سخن میں چار پائی ہی پر لیٹ گئے۔ کہیں دفتر میں ملازم ہوئے تو اس طرح جان لے کر بھاگے جیسے گھر میں آگ لگی ہے۔ اور کوئی مذہبی آدمی

ہوئے تو اللہ کی یاد میں قیلولہ کرنے لگے، بیوی بچے بدن و بانے اور بد دعائیں سننے لگے۔

چار پائی ہندوستان کی آب و ہوا، تمدن و معاشرت، ضرورت اور ایجاد کا سب سے بھرپور نمونہ ہے۔ ہندوستان اور ہندوستانیوں کے مانند ڈھیلی ڈھالی، شکستہ حال، بے سرو سامان لیکن ہندوستانیوں کی طرح غالب اور سکران کے لیے ہر قسم کا سامان راحت فراہم کرنے کے لیے آمادہ۔ کوچ اور صوفے کے دل دادہ اور ڈرائنگ روم کے اسیر اس راحت و عافیت کا کیا اندازہ لگا سکتے ہیں جو چار پائی پر میسر آتی ہے! شاعرانے انسان کی خوشی اور خوش حالی کے لیے کچھ باتیں منتخب کر لی ہیں، مثلاً: بچے دوست، شرافت، فراغت، اور گوشہ چمن۔ ہندوستان جیسے غریب ملک کے لیے عیش و فراغت کی فہرست اس سے مختصر ہونی چاہیے۔ میرے نزدیک تو صرف ایک چار پائی ان تمام لوازم کو پورا کر سکتی ہے۔

بانوں کی ٹوٹی ہوئی چار پائی ہے جسے مگا کے کھیت میں بطور مچان باندھ دیا گیا ہے۔ ہر طرف جھومتے لہلہاتے کھیت ہیں۔ بارش نے گرد و پیش کو گھنٹہ و شاداب کر دیا ہے، دُور دُور جھیلیں جھمکتی جھمکتی نظر آتی ہیں جن میں طرح طرح کے آبی جانور اپنی اپنی بولیوں سے برسات کی عمل داری اور مزے داری کا اعلان کرتے ہیں۔

مچان پر بیٹھا ہوا کسان کھیت کی رکھوالی کر رہا ہے، اس کے یہاں نہ آسائش ہے نہ آرائش، نہ علم و فضل، نہ دولت و اقتدار لیکن یہ سب چار پائی پر بیٹھے ہوئے اسی کسان کی محنت کا کرشمہ ہیں۔ پھر ایک دن آئے گا جب اس کی پیداوار کو چور، مہاجن یا زمیندار لوٹ لیں گے اور اسی چار پائی پر اس کو سانپ ڈس لے گا اور قصہ پاک ہو جائے گا۔

برسات ہی کا موسم ہے۔ گاؤں میں آموں کا باغ کبھی دھوپ کبھی چھاؤں، کوئل کوکتی ہے، ہوا ابھتی ہے۔ گاؤں کے لڑکے لڑکیاں دھوم مچا رہی ہیں۔ کہیں کوئی پکا ہوا آم ڈال سے ٹوٹ کر گرتا ہے۔ سب کے سب جھپٹتے ہیں۔ جس کو مل گیا، وہ بہر و بن گیا جس کو نہ ملا اس پر سب نے ٹھنٹھے لگائے۔ یہی لڑکے لڑکیاں جو اس وقت کسی طرح قابل التفات نظر نہیں آتیں، کسے معلوم آگے چل کر زمانہ اور زندگی کی کن نیبرگیوں کو اجاگر کریں گے، کتنے فاتح کریں گے، کتنے نام ورائنک نام، کتنے گم نام و نافر جام اور یہ خاکسار ایک کھڑی چار پائی پر اس باغ میں آرام فرما رہا ہے۔ چار پائی باغبان کی ہے، باغ کسی اور کا ہے، لڑکے لڑکیاں گاؤں کی ہیں۔ میرے حصے کا صرف آم ہے۔ ایسے میں جو کچھ دماغ میں نہ آئے تھوڑا ہے یا جو تھوڑا دماغ میں ہے وہ بھی نکل جائے تو کیسا تعجب!

پھر عالم تصور میں ایسی کائنات تعمیر کرنے لگتا ہوں جو صرف میرے لیے ہے جو میرے ہی اشارے پر بنتی بگڑتی ہے، مجھے خالق کا درجہ حاصل ہے، اپنے مخلوق ہونے کا وہم بھی نہیں گزرتا، نہ اس کا خیال کہ زمانہ کسے کہتے ہیں، نہ اس کی پروا کہ زندگی کیا ہے۔ دوسروں کو ان کا اسیر دیکھ کر چونک پڑتا ہوں۔ پھر یہ محسوس کر کے کہ میں ان لوگوں سے اور خود زمانہ اور زندگی سے علیحدہ بھی ہوں۔ کچھ دیر کے لیے اوگھنے لگتا ہوں۔ ممکن ہے اوگھنے میں پہلے سے مبتلا ہوں۔

مشق

۱۔ مختصر جواب دیں:

- (الف) سبق میں ریاست کے ملازم اور چار پائی میں کون کون سی مشابہت بتائی گئی ہے؟
- (ب) متن کے مطابق چار پائی کے نیچے کیا کچھ جمع ہوتا ہے؟
- (ج) ”ورنہ آپ کے دشمن اسی چار پائی پر لب گور لائے گئے۔“ اس جملے کی وضاحت کریں۔
- (د) ”جھاڑ و نمائور چھل“ سے کیا مراد ہے؟
- (ه) چار پائی پر سے حکومت کیسے ہوتی ہے؟

۲۔ متن کو مد نظر رکھتے ہوئے مناسب لفظ کی مدد سے خالی جگہ پر کریں:

- (الف) چار پائی پر سوکھنے کے لیے۔۔۔۔۔ پھیلا یا جائے گا۔
- (ب) چار پائی پنشن کے قریب پہنچتی ہے تو اس کو کسی کال۔۔۔۔۔ میں داخل کر دیتے ہیں۔
- (ج) چار پائی ایک اچھے۔۔۔۔۔ کا بھی کام دیتی ہے۔
- (د) صاحب خانہ صدر۔۔۔۔۔ ہیں۔
- (ه) اور کوئی مذہبی آدمی ہوئے تو اللہ کی یاد میں۔۔۔۔۔ کرنے لگے۔

انشائیہ: انشائیہ نثری ادب کی وہ صنف ہے جو مضمون سے الگ انداز رکھتی ہے۔ انشائیہ میں انشائیہ نگار آزادانہ طور پر اپنے خیالات کا اظہار کرتا ہے جس میں اس کی شخصیت کا پہلو نظر آتا ہے۔ کسی خاص نتیجہ کے بغیر بات کو ختم کرتا ہے۔ انشائیہ میں دل چسپ بیان، غیر رسمی انداز، خوش گواریت اور نظریے کے حیکھے پن کی خصوصیات پائی جاتی ہیں۔ رشید احمد صدیقی کا زیر نظر سبق ”چار پائی“ ایک بہترین انشائیہ ہے۔

۳۔ انٹرنیٹ کے ذریعے سے ڈاکٹر وزیر آغا کا تحریر کردہ کوئی انشائیہ تلاش کر کے اپنے دوستوں کو سنائیں۔

خاکہ: خاکہ کے لغوی معنی ابتدائی نقشہ یا ڈھانچا کے ہیں۔ خاکہ سے مراد کسی شخص کی لفظی تصویر کشی ہے۔ خاکہ کو شخصی مرقع یا شخصیت نگاری بھی کہتے ہیں۔ خاکہ نگار کو خاکہ کا موضوع بننے والی شخصیت کے مزاج سے مکمل آگاہی ہونی چاہیے۔ بنیادی طور پر خاکہ اختصار، جامعیت اور دل آویز زبان و بیان کا حامل ہوتا ہے۔

۴۔ اپنے پسندیدہ استاد محترم کا تعارفی خاکہ تحریر کریں اور اپنے دوستوں کو سنائیں۔

رسیدات: رسید کے معنی وصول کرنا، پہنچنا، رسائی وغیرہ کے ہیں۔ اصطلاحی معنوں میں رسید وہ تحریر ہے جس میں کسی شے کے پہنچنے یا وصول ہونے کا مضمون ہو۔ قانونی لحاظ سے رقم یا سامان وصول کرنے کی باقاعدہ تحریر جس میں وصول کرنے والے اور گواہوں کے دستخط موجود ہوں۔



خدیجہ مستور

(۱۹۲۷ء - ۱۹۸۲ء)

خدیجہ مستور بریلی کے یوسف زئی خاندان سے تعلق رکھتی تھیں۔ بریلی کے نزدیک ایک گاؤں کے متوسط پٹھان گھرانے میں پیدا ہوئیں۔ والد کا نام تھوڑی علی خاں تھا اور وہ ملازمت پیشہ تھے لہذا مختلف مقامات پر ابتدائی زندگی گزاری۔ ان کی والدہ کا نام انور جہاں تھا جو ایک اچھی شاعرہ اور مضمون نگار تھیں۔ اس طرح انھیں ابتدا ہی سے علمی و ادبی ماحول میں برسی کی تھی کہ والد وفات پا گئے اور خاندان والوں نے کفالت سے ہاتھ کھینچ لیا لہذا معاشی تکلیف کا سامنا کرنا پڑا۔ تعلیم کا سلسلہ منقطع ہو گیا اور لکھنؤ میں اپنے نانا کے ہاں قیام کرنا پڑا۔ گھر پر تعلیمی سلسلہ جاری رکھا اور اپنی محنت اور ذوق سے وسیع مطالعہ اور معاشرتی و معاشی حقائق کا ادراک حاصل کیا۔

خدیجہ مستور کی چھوٹی بہن ہاجرہ مسرور (۱۹۳۰ - ۲۰۱۲ء) بھی معروف ناول نگار اور افسانہ نگار گزری ہیں۔ قیام پاکستان کے بعد دونوں بہنیں اپنے گھرانے کے ساتھ پہلے کراچی اور پھر لاہور آ گئیں۔

خدیجہ مستور کو ابتدا ہی سے افسانوی ادب سے فطری لگاؤ تھا۔ ۱۹۴۲ء میں لکھنا شروع کیا اور افسانوں کا پہلا مجموعہ ”کھیل“ ۱۹۴۴ء میں شائع ہوا۔ اس کے بعد ”بوچھا“ (۱۹۴۶ء)، ”چند روز اور“ (۱۹۵۱ء)، ”تھکے بارے“ (۱۹۶۲ء) اور ناول ”آنگن“ (۱۹۶۲ء) بھی شائع ہوئے۔ ”آنگن“ پر ان کو آدم جی ادبی انعام ملا۔ ان کی آخری تصنیف ”زمین“ ان کی وفات کے بعد ۱۹۸۷ء میں شائع ہوئی۔

خدیجہ مستور اردو و خواتین ناول نگاروں میں اس لحاظ سے اہم ہیں کہ انھوں نے اپنے ناول ”آنگن“ میں سماجی حقیقت نگاری سے کام لیتے ہوئے ایک پورے عہد اور دور کی کش مکش کو پیش کیا ہے۔ اس لحاظ سے اس ناول کو قیام پاکستان کے پس منظر میں لکھے جانے والے ناولوں میں امتیاز حاصل ہے۔ ناول ”آنگن“ کی کہانی اگرچہ ایک خاندان کی کہانی ہے لیکن اس کہانی کے آئینے میں انھوں نے گھریلو زندگی کے تصادم اور کش مکش کے ساتھ ساتھ اپنے عہد کے سیاسی نظریات کے ٹکراؤ، سماجی رجحانات اور معاشی تحریکوں کو بھی پیش کیا ہے۔ ان کا ایک خاص کارنامہ اپنے نسوانی کرداروں کی حقیقی تصویر کشی اور ان کی نفسیات کا سچا اظہار ہے۔

”آنگن“ کی زبان نہایت شستہ، رواں اور روزمرہ کی زبان ہے۔ خدیجہ مستور کا اسلوب جدید دور کے سادہ، بے تکلف اور عام فہم انداز کا آئینہ دار ہے جو ناول کے موضوع، کرداروں اور ان کے تمام احساسات و معاملات کے اظہار پر قادر ہے۔ ”آنگن“ درحقیقت قیام پاکستان کے وقت کے ایک متوسط مسلمان گھرانے کی تصویر کشی پر مبنی ہے۔





علامہ محمد اقبالؒ

(۱۸۷۷ء - ۱۹۳۸ء)

علامہ محمد اقبالؒ سیال کوٹ میں پیدا ہوئے۔ آپ کے والد گرامی شیخ نور محمد بڑے پرہیزگار اور عبادت گزار انسان تھے۔ اُن کی والدہ امام بی بی بھی بڑی خلیق، نیک سیرت اور زاہدہ و عابدہ خاتون تھیں۔ ان کا زیادہ وقت محلے کی بچیوں کو تعلیم دینے اور عبادت و ریاضت میں گزرتا تھا۔ نیکو کار والدین سے تربیت پانے کے ساتھ ساتھ اقبالؒ نے ابتدائی تعلیم سید میر حسن کی درس گاہ سے حاصل کی۔ علامہ اقبالؒ اپنے مقام و مرتبہ کو ہمیشہ اُنھی کا فیض سمجھتے تھے۔ سیال کوٹ سے انٹرمیڈیٹ کے بعد بی اے اور ایم اے کے امتحانات گورنمنٹ کالج، لاہور سے پاس کیے۔ گورنمنٹ کالج لاہور میں انھیں فلسفے کے استاد پروفیسر تھامس آرٹنڈل مل گئے جو آپ کی صلاحیتوں سے بہت متاثر ہوئے۔ انھوں نے فلسفے کے ساتھ اقبالؒ کے فطری لگاؤ کو دیکھ کر ان کے خیالات کو اور بھی جلا بخشی۔ پروفیسر تھامس آرٹنڈل اپنے احباب میں اقبالؒ کی تعریف کیا کرتے تھے اور کہا کرتے تھے کہ ایسا شاگرد استاد کو محقق اور محقق کو محقق تر بنا دیتا ہے۔ بعد ازاں اقبالؒ ۱۹۰۵ء سے ۱۹۰۸ء تک یورپ میں مقیم رہے۔ انھوں نے جرمنی سے ڈاکٹریٹ کی ڈگری لی جب کہ لندن سے قانون کی سب سے بڑی ڈگری بار ایٹ لا حاصل کی۔

علامہ اقبالؒ عظیم کے مسلمانوں بلکہ امت مسلمہ کے اس لحاظ سے بہت بڑے محسن ہیں کہ انھوں نے اپنے کلام کے ذریعے سے مسلمانوں کے دلوں میں حرارت اور خیالات میں انقلاب پیدا کیا۔ وہ حرکت و عمل کے شاعر ہیں۔ اس مقصد کے لیے انھوں نے بیرونی قرآن اور اطاعتِ رسول ﷺ کا درس دیا اور خودی، مرد و مومن اور شاہین جیسی اصطلاحات اور علامات کے ذریعے سے مسلمانوں میں نئی روح پھونکنے کی کامیاب کوشش کی۔ اسی بنا پر انھیں ”حکیم الامت“ اور ”شاعر مشرق“ جیسے القاب سے یاد کیا جاتا ہے۔

علامہ اقبالؒ کی کتابوں میں ”باغ و در“، ”بال جبریل“، ”ضرب کلیم“ اور ”ارمغانِ حجاز“ (نصف حصہ) اُردو شاعری کی کتابیں ہیں جب کہ ”اسرار و رموز“، ”پیام مشرق“، ”زبورِ مجسم“، ”جاوید نامہ“ اور ”ارمغانِ حجاز“ (نصف حصہ) فارسی شعری مجموعے ہیں۔ اس نصابی کتاب میں ان کی نظم: ”اے وادی لولاب!“ شامل ہے جو ”ارمغانِ حجاز“ سے لی گئی ہے۔

اے وادیِ لولاب! (۱)

تدریسی مقاصد:

- طلبہ کو وادیِ لولاب کی سیاحتی، تاریخی اور ثقافتی اہمیت سے آگاہ کرنا۔
- طلبہ کو علامہ اقبالؒ کی اس نظم کے معانی، مفہیم اور مطالب سے روشناس کرنا۔
- ڈاکٹر علامہ محمد اقبالؒ کے فلسفیانہ خیالات، امت مسلمہ کے احیاء کے لیے کوششوں پر روشنی ڈالنا۔
- طلبہ کو باور کرانا کہ فکر اقبالؒ کو سمجھنا اور اس پر عمل کرنا وقت کی اہم ضرورت ہے۔
- طلبہ میں شعری محاسن کی پہچان پیدا کرنا۔

پانی ترے چشموں کا تڑپتا ہوا سہما
مرغانِ سحر تیری فضاؤں میں ہیں بے تاب
لولاب! اے وادی
گر صاحب ہنگامہ نہ ہو منبر و محراب
وہیں بندۂ مومن کے لیے موت ہے یا خواب
لولاب! اے وادی
ہیں ساز پہ موقوف نوا ہائے جگر سوز
ڈھیلے ہوں اگر تار تو بے کار ہے مضراب
لولاب! اے وادی
ملا کی نظر ٹور فراست سے ہے خالی
بے سوز ہے مے خانہ صوفی کی مئے ناب
لولاب! اے وادی
بیدار ہوں دل جس کی فغانِ سحری سے
اس قوم میں مدت سے وہ درویش ہے نایاب
لولاب! اے وادی

(ارمغانِ حجاز)

(۱) کشمیر کی انتہائی خوب صورت وادی ہے جو خطہ کشمیر کے شمال مغرب میں سری نگر سے ۱۱۵ کلومیٹر کے فاصلے پر ضلع کپواڑہ میں واقع ہے۔

مشق

۱۔ مختصر جواب دیں:

- (الف) وادی لولاب کے دلکش حسن کو کس طرح بیان کیا گیا ہے؟
 (ب) علامہ اقبالؒ نے صاحبانِ منبر و محراب کے بارے میں کن خیالات کا اظہار کیا ہے؟
 (ج) دوسرے شعر کا مفہوم لکھیں۔
 (د) نوابائے جگرسوز کا دار و مدار کس بات پر ہے؟
 (ه) قوم میں کس طرح کے درویش نایاب ہیں؟

۲۔ درست جواب کی نشان دہی کریں:

- (i) وادی لولاب سے مراد ہے:
 (الف) ملکہ کوہسار مری (ب) وادی نیلم (ج) وادی کشمیر (د) وادی زیارت
 (ii) وادی لولاب کے چشموں کا پانی ہے:
 (الف) زریاب (ب) سیما (ج) کم یاب (د) نایاب
 (iii) نوابائے جگرسوز موقوف ہیں:
 (الف) ساز پر (ب) ناز پر (ج) راز پر (د) دراز پر
 (iv) تارڑھیلے ہوں تو بے کار ہے:
 (الف) ساز (ب) مضرب (ج) گنار (د) بگل
 (v) بے سوز ہے:
 (الف) مے خانہ (ب) جم خانہ (ج) مردندانہ (د) فرزانہ
 (vi) قوم میں مدت سے فغانِ سحری والے نایاب ہیں:
 (الف) فقیر (ب) درویش (ج) پیر (د) شاعر

۳۔ نظم ”اے وادی لولاب!“ کے چوتھے بند کی روشنی میں درج ذیل شعر پر باہمی گفت گو کریں اور مشترک رائے قلم بند کریں:

کیا صوفی و ملا کو خبر میرے جنوں کی
 ان کا سر دامن بھی ابھی چاک نہیں ہے

۴۔ اقبالؒ کے کلام میں مے لالہ فام، مے ناب اور بادۂ ناب وغیرہ کے الفاظ استعمال ہوئے ہیں۔ مثلاً:

مرے کدو کو غنیمت سمجھ کہ بادۂ ناب
 نہ مدرسے میں ہے باقی نہ خانقاہ میں ہے

علامہ اقبالؒ کے اشعار کی روشنی میں ان تراکیب کی وضاحت کریں:

مرغانِ سحر، صاحب ہنگامہ، بندۂ مومن، نور فرست، فغانِ سحری

۵۔ نظم ’اے وادی لولاب!‘ کا اصل عنوان ’’ملا زادہ ضیغ لولابی کشمیری کا بیاض‘‘ ہے۔ اقبال نے اس جرأت مند فرضی کردار کے ذریعے سے کشمیریوں کو بیدار کرنے کی کوشش کی ہے۔ کلام اقبال سے کشمیر کے حوالے سے مزید اشعار تلاش کر کے ’’اقبال اور کشمیر‘‘ کے عنوان پر ایک تقریر تیار کریں۔

۶۔ مختلف حوالوں سے اور شعری محاسن کی روشنی میں تشریح کریں:

ملا کی نظر نور فراست سے ہے خالی
بے سوز ہے مے خانہ صوفی کی مئے ناب
اے وادی لولاب!
بیدار ہوں دل جس کی فغان سحری سے
اس قوم میں مدت سے وہ درویش ہے نایاب
اے وادی لولاب!

۷۔ نظم ’’اے وادی لولاب!‘‘ کا خلاصہ تحریر کریں۔

۸۔ نیچے دیے گئے الفاظ و تراکیب کے معانی لکھیں اور انہیں جملوں میں استعمال کریں۔

سیلاب	وادِی لولاب
موقوف	منبر و محراب
بے سوز	نور فراست

۹۔ علامہ اقبال کے اشعار کی روشنی میں ان کی شخصیت کا مرقع پیش کریں۔

۱۰۔ ’’اے وادی لولاب!‘‘ کے اشعار کی روشنی میں مسلمانوں خصوصاً کشمیر اور غزہ کے مسلمانوں کو درپیش مسائل پر تبادلہ خیال کریں اور ان کے حل کے لیے تجاویز پیش کریں۔

سرگرمیاں برائے طلبہ:

- علامہ اقبال کے اشعار کی روشنی میں آزادی کشمیر کے موضوع پر کسی ڈرامے کا اہتمام کریں۔
- یوم کشمیر کے موقع پر کشمیر کے حوالے سے کلام اقبال سنانے کے مقابلے میں حصہ لیں۔

ہدایات برائے اساتذہ کرام:

- طلبہ کو نظم ’’اے وادی لولاب!‘‘ کا مکمل تعارف کرائیں۔
- کشمیر سے علامہ اقبال کی محبت اور اس کی تعمیر و ترقی کے لیے کوششوں سے آگاہ کریں۔
- علامہ اقبال کی ایک معروف نظم ’’بڈھے بلوچ کی نصیحت بیٹے کو‘‘ کے کرداروں کا تعارف کرائیں۔



اختر شیرانی

(۱۹۰۵ء - ۱۹۳۸ء)

شاعرِ رومان؛ اختر شیرانی کا اصل نام محمد داؤد خان اور تخلص اختر ہے۔ آپ نامور محقق حافظ محمود شیرانی کے بیٹے تھے۔ ٹونک (راچپوتانہ) میں پیدا ہوئے۔ ابتدائی تعلیم ٹونک ہی میں حاصل کی۔ پھر مزید تعلیم کے لیے اپنے والد گرامی کے پاس لاہور چلے آئے، جہاں ۱۹۲۱ء میں اورینٹل کالج سے منشی فاضل اور ادیب فاضل کا امتحان پاس کیا۔ مزید تعلیمی سلسلہ جاری نہ رکھ سکے، البتہ انگریزی زبان و ادب کا مطالعہ نجی اور ذاتی حیثیت سے جاری رکھا اور مضمون نگاری و شعر و شاعری کا آغاز کر دیا۔ ان کا کلام مختلف رسائل و جرائد میں شائع ہوتا رہا۔ بعض رسائل میں بطور مدیر بھی خدمات انجام دیں۔ ۱۹۲۸ء میں ماہ نامہ ”بہارستان“ نکالا جو چل نہ سکا۔ ۱۹۳۰ء میں ”خیالستان“ جاری کیا۔ وہ بھی زیادہ عرصہ نہ چلا۔ ۱۹۳۵ء میں ماہ نامہ ”رومان“ کا بھی یہی نتیجہ برآمد ہوا۔ اسی اثنا میں اختر شیرانی کی شاعری کی دھوم مچ گئی اور ان کا شمار ملک کے چوٹی کے شعرا میں ہونے لگا۔ ۱۹۳۰ء میں حافظ محمود شیرانی اورینٹل کالج کی ملازمت سے سبکدوش ہو کر اپنے وطن ٹونک چلے آئے۔ چنانچہ اختر شیرانی کو بھی ٹونک جانا پڑا۔ دوسری عالمی جنگ کے دوران میں وہ پھر لاہور لوٹ آئے۔ مولانا تاجور نجیب آبادی نے اپنے رسالے ”شاہکار“ کی ادارت ان کے سپرد کر دی لیکن اختر شیرانی تھوڑے ہی عرصہ بعد ”شاہکار“ سے الگ ہو گئے۔ اس عرصے میں انھوں نے اپنے شعری مجموعے ”نغمہ حرم“، ”شعرستان“، ”لالہ طور“، ”صبح بہار“، ”اخترستان“ اور ”طیور آوارہ“ کے نام سے شائع کیے۔ انھوں نے چند ڈرامے بھی لکھے، جن میں ”ضحاک“ زیادہ مشہور ہے۔

اختر شیرانی کی بہت سی نظمیں مظاہرِ فطرت، رومان اور مناظرِ قدرت کی عکاسی کرتی ہیں۔ ان کے شعور کا سماجی اور سیاسی پس منظر دوسرے بہت سے شعرا سے مختلف ہے۔ اس لیے ان کے محرکات شاعری اور تخیل کے اجزائے ترکیبی دوسروں سے جدا ہیں۔ انھوں نے اپنے تخیل سے حسن و شباب، سرخوشی و خود فراموشی اور امن و سکون کی ایک نئی دنیا تخلیق کی ہے۔ ان کے گیتوں میں رس ہے، ان کی نظموں میں مخصوص نغماتی فضا پیدا ہو جاتی ہے اور وہ اس میں ڈوب کر محبت کے گیت گانے لگتے ہیں۔ شاملِ نصاب ”نظم“ اودیس سے آنے والے بتا!۔ اسی نوعیت کی حامل نظم ہے۔

اودیس سے آنے والے بتا!

تدریسی مقاصد:

- طلبہ کو اختر شیرانی کی شخصیت اور فن سے متعارف کرانا۔
- طلبہ کی تخلیقی اور تنقیدی صلاحیتوں کو جلا بخشنا۔
- طلبہ میں جذبہ حب الوطنی پیدا کرنا۔
- اُردو ادب میں رومانوی تحریک کے آغاز اور ارتقا کے بارے میں بتانا۔

اودیس سے آنے والے بتا!

او دیس سے آنے والے بتا کس حال میں ہیں یارانِ وطن
آوارہ غربت کو بھی سنا کس رنگ میں ہے گنجانِ وطن
وہ باغِ وطن فردوسِ وطن ، وہ سروِ وطن ریحانِ وطن

او دیس سے آنے والے بتا!

کیا اب بھی وہاں کے باغوں میں مستانہ ہوائیں آتی ہیں
کیا اب بھی وہاں کے پر بت پر گھنگھور گھٹائیں چھاتی ہیں
کیا اب بھی وہاں کی برکھائیں ویسے ہی دلوں کو بھاتی ہیں

او دیس سے آنے والے بتا!

کیا اب بھی وطن میں ویسے ہی سرمست نظارے ہوتے ہیں
کیا اب بھی سہانی راتوں کو وہ چاند ستارے ہوتے ہیں
ہم کھیل جو کھیلا کرتے تھے کیا اب بھی وہ سارے ہوتے ہیں

او دیس سے آنے والے بتا!

کیا شام کو اب بھی جاتے ہیں احباب، کنارِ دریا پر
وہ بیڑ گھنیرے اب بھی ہیں شاداب ، کنارِ دریا پر
اور پیار سے آکر جھانکتا ہے مہتاب، کنارِ دریا پر

او دیس سے آنے والے بتا!

کیا اب بھی کسی کے سینے میں باقی ہے ہماری چاہ ، بتا
کیا یاد ہمیں بھی کرتا ہے اب یاروں میں کوئی آہ ، بتا
او دیس سے آنے والے بتا ، لڈہ بتا ، لڈہ بتا

او دیس سے آنے والے بتا!

(کلیاتِ اختر شیرانی)

مشق

۱۔ مختصر جواب دیں:

- (الف) شاعر اس نظم میں کس سے مخاطب ہے؟
 (ب) شاعر کس کی یاد ستا رہی ہے؟
 (ج) شاعر نے خود کو آوارہ غربت کیوں کہا؟
 (د) وطن کی ہوا میں اور گھٹائیں کیسی ہیں؟
 (ه) سرمست نظاروں سے شاعر کی کیا مراد ہے؟

۲۔ درست جواب کی نشان دہی کریں:

(i) نظم ”اودیس سے آنے والے بتا!“ کے شاعر ہیں:

(الف) احمد ندیم قاسمی (ب) اختر شیرانی (ج) ابن انشا (د) جمیل الدین عالی

(ii) شاعر کو کہاں کی یاد ستا رہی ہے؟

(الف) باغ کی (ب) سمندر کی (ج) وطن کی (د) صحرا کی

(iii) ”کنعان وطن“ اُردو قواعد کی رو سے ہے:

(الف) تشبیہ (ب) استعارہ (ج) تلمیح (د) کنایہ

(iv) ”یاران وطن“ اُردو قواعد کی رو سے ہے:

(الف) مرثیہ عطفی (ب) مرثیہ اضافی (ج) مرثیہ توصیفی (د) مرثیہ عدوی

(v) وطن کے بانموں میں ہوا میں چلتی ہیں:

(الف) ٹٹنک (ب) مستانہ وار (ج) مخمور (د) تیز تیز

(vi) دریا میں پیار سے جھانکتا ہے:

(الف) حباب (ب) شباب (ج) مہتاب (د) آفتاب

(vii) وطن کے پیڑ ہیں:

(الف) گھنیرے (ب) پھل دار (ج) سرسبز (د) سایہ دار

۳۔ نظم ”اودیس سے آنے والے بتا!“ کا خلاصہ تحریر کریں۔

۴۔ نظم ”اودیس سے آنے والے بتا“ کے پہلے بند میں استعمال ہونے والی تلمیح کی روشنی میں بند کی تشریح کریں اور مرزا غالب و مولانا

حالی کے درج ذیل اشعار کو بھی شامل کریں۔

نسیم مصر کو کیا چیر کسماں کی ہوا خواہی
اسے یوسف کی بُوئے پیرہن کی آزمائش ہے



آ رہی ہے چاہِ یوسف سے صدا
دوست یاں تھوڑے ہیں اور بھائی بہت

۵۔ اپنے ہم وطن کو دیکھ کر شاعر کے دل میں کیا کیا جذبے بیدار ہوتے ہیں اور وہ کیا جانتا چاہتا ہے؟ نظم ”اودیس سے آنے والے بتا!“ کی روشنی میں بیان کریں۔

۶۔ کیا نظم ”اودیس سے آنے والے بتا!“ کے آخری بند میں شاعر کی خواہشوں کا رخ تبدیل ہوا ہے؟ وضاحت کریں۔

مرکبِ ناقص، مرکبِ اضافی، مرکبِ توصیفی اور مرکبِ عطفی:

مرکبِ ناقص: دو الفاظ سے مل کر بننے والا ایسا مرکب جو بامعنی تو ہو لیکن اس سے پورا مطلب واضح نہ ہو۔ مثلاً:

تیز گھوڑا، نیک آدمی، رات اور دن وغیرہ۔

مرکبِ اضافی: جب دو لفظ حرفِ اضافت، زیرِ اضافت یا ہمزہٴ اضافت سے مل کر مرکب بنا لیں تو اسے مرکبِ اضافی کہتے ہیں۔ مثلاً:

شامِ غریباں، دوستوں کی محفل، نورِ حق، حلقہٴ زنجیر وغیرہ۔

مرکبِ توصیفی: صفت اور موصوف سے مل کر بننے والے مرکب ناقص کو مرکبِ توصیفی کہتے ہیں۔ مثلاً: روشن چاند، خوب صورت پھل،

سفید پتھر وغیرہ۔

مرکبِ عطفی: حرفِ عطف ”اور“، ”و“ سے مل کر بننے والے مرکب ناقص کو مرکبِ عطفی کہتے ہیں۔ مثلاً: صبح و شام، حق و باطل، چاند اور

سورج وغیرہ۔

نظم ”اودیس سے آنے والے بتا“ میں استعمال ہونے والے ان چاروں مرکبات کی فہرست بنائیں، ان کے معانی لکھیں اور جملوں

میں استعمال کریں۔

۷۔ درج ذیل الفاظ کے مترادفات تلاش کریں:

وطن	غربت	فردوس
سہانی	احباب	مہتاب

۸۔ طلبہ زیر مطالعہ ”اودیس سے آنے والے بتا“ کے بارے میں اپنے اپنے خیالات کا اظہار کریں اور تاثراتی تبصرہ کریں۔ اس میں حسرت موہانی کا درج ذیل شعر بھی شامل کریں:

غربت کی صبح میں بھی نہیں ہے وہ روشنی
جو روشنی کہ شامِ سوا وِ وطن میں تھی

سرگرمیاں برائے طلبہ:

- حسب وطن کے موضوع پر تقاریر میں حصہ لیں اور مناسب اشعار استعمال کریں۔
- شعری ذوق رکھنے والے طلبہ کوئی مٹی نغہ لکھنے کی کوشش کریں۔

ہدایات برائے اساتذہ کرام:

- اختر شیرانی کی رومانوی شاعری کے بارے میں معلومات دیں۔
- جذبہ حب الوطنی کی ضرورت و اہمیت واضح کریں۔

ساون کی گھٹا


برائے انسانی مطالعہ

مسکراتی ہوئی آتی ہے گھٹا ساون کی
جی لبھاتی ہوئی آتی ہے گھٹا ساون کی
گیت کوبل کے پیپیوں کی صدا مور کا شور
گنگناتی ہوئی آتی ہے گھٹا ساون کی
کیوں نہ ہم جولیاں گلزار میں جھولا جھولیں
لہلہاتی ہوئی آتی ہے گھٹا ساون کی
کوہساروں کا، خلیا بانوں کا، گلزاروں کا
منہ دُھلاتی ہوئی آتی ہے گھٹا ساون کی
موج کھبت سے خدائی مہک اٹھی اختر
پھول اڑاتی ہوئی آتی ہے گھٹا ساون کی

(اختر شیرانی)

احسان دانش

(۱۹۱۳ء - ۱۹۸۳ء)



نام احسان الحق اور تخلص بھی احسان ہی تھا۔ کبھی وہ اپنے والد قاضی دانش علی کی نسبت سے اپنا پورا نام احسان بن دانش لکھتے تھے۔ پھر ”احسان دانش“ لکھنے لگے جو بعد میں اضافت کی زیر کو حذف کر کے احسان دانش کی صورت اختیار کر گیا اور کبھی کبھی اپنا تخلص دانش بھی کرنے لگے۔

ان کا آبائی وطن باغ پت ضلع میرٹھ ہے لیکن احسان دانش کی ولادت، پرورش اور ابتدائی تعلیم اپنی والدہ کے قصبے کا ندھلہ ضلع مظفر آباد (ہندوستان) میں ہوئی۔ مالی حالت اچھی نہ تھی اس لیے باقاعدہ تعلیم نہ پاسکے اور وقتاً فوقتاً معمولی نوعیت کے کام کرنے لگے جن میں مزدوری کے علاوہ باغبانی اور قلی تک کے کام بھی شامل تھے۔ احسان دانش نے کسی زمانے میں انارکلی بازار لاہور کی بنگلی سڑک ایک روڈ پر ”مکتبہ دانش“ بھی قائم کیا تھا، جہاں وہ مخطوطات کا کاروبار کرتے تھے۔

احسان کو شاعری سے لگاؤ چھوٹی عمر ہی سے ہو گیا تھا اور وہ قیام پاکستان سے بہت پہلے لاہور آ گئے تھے۔ یہاں کے ادبی ماحول نے انہیں بہت جلد محفلوں میں نمایاں کر دیا۔ احسان دانش اُردو کے نام در شاعر اور فاضل ادیب علامہ متا جور نجیب آبادی کے تلامذہ میں شامل تھے۔ وہ مشاعروں میں اپنا کلام دل کش ترنم سے پڑھتے تھے۔ وہ بہت سادہ، فقیر منش، خوش اخلاق اور ملنسار شخص تھے۔

احسان دانش کے کلام میں نظم، غزل، قطعہ، رباعی، گیت وغیرہ سب کچھ ملتا ہے لیکن ان کی اصل شہرت بیانیہ نظموں کی وجہ سے ہے۔ وہ خود مزدور تھے اور مزدوروں کے لیے انہوں نے بہت کچھ لکھا، اس لیے انہیں ”شاعر مزدور“ بھی کہا جاتا ہے۔ ان کی شاعری کے کئی ایک مجموعے چھپ چکے ہیں جن میں ”آنکس سیال“، ”نوائے کارگر“، ”نظیر فطرت“، ”جادو نو“، ”فصل سلاسل“ اور ”چراغان“ خاص طور پر قابل ذکر ہیں۔ ”دازین“ کے نام سے ان کا نعتیہ کلام بھی منظر عام پر آچکا ہے۔

احسان دانش نے جو نظمیں محنت مزدوری کے موضوع پر لکھی ہیں، ان میں واقعیت نگاری کا رنگ موجود ہے۔ وہ بلاشبہ اُردو کے ایک عظیم نظم نگار تھے۔ ان کی غزل میں تغزل کے جملہ اوصاف، دل کشی، دل سوزی، دل ربائی اور دل آویزی موجود ہیں۔ شاعری کے علاوہ وہ ایک نثر نگار بھی تھے۔ انہوں نے نثر میں بھی بعض ضروری موضوعات مثلاً ضرب الامثال، تذکیر و تانیث اور مترادفات پر کام کیا جو چھپ چکا ہے۔ احسان دانش نے ”جہان دانش“ کے نام سے اپنی آپ بیتی بھی لکھی جو بہت مقبول ہے۔

آزادی

تدریسی مقاصد:

- طلبہ کو احسان دانش کی شخصیت اور فن سے آشنا کرنا۔
- طلبہ کو احسان دانش کی نظم نگاری کی نمایاں خصوصیات کے بارے میں بتانا۔
- طلبہ کو قومی اور ملی شاعروں کا تعارف کرانا اور اس کے پس منظر سے روشناس کرنا۔
- طلبہ کو آزادی کی نعت کے بارے میں آگاہ کرنا اور یہ بات باور کرانا کہ جہاں آزادی کے حصول کے لیے محنت اور ایثار ضروری ہے، وہاں آزادی کی حفاظت کے لیے بھی بہت کچھ کرنا پڑتا ہے۔

عبادت ہے سراپا جذبہ تعمیر آزادی
شہادت مستقل اک سُرخِ تحریرِ آزادی
جہاں آزاد کر سکتے نہ ہوں تقریرِ آزادی
وہ آزادی مری نظروں میں ہے تحقیرِ آزادی
فضائیں کر رہی ہیں ذوقِ ایثار و عمل پیدا
لبو میں دوڑتا ہے شعلہٴ تاثیرِ آزادی
لبو موسم نے رویا، گردشِ گردوں نے رخ بدلا
مرے خوابوں میں نازل ہو گئی تعمیرِ آزادی
جو کہنا تھا اُسے سب کہ گیا قرآں کے پردے میں
زمانہ حشر تک کرتا رہے تفسیرِ آزادی
لبو برسا، بے آنسو، لٹے رہو، کٹے رشتے
ابھی تک ناکمل ہے مگر تعمیرِ آزادی
مجھے دنیا کے ہر گوشے میں قدیلین جلانے دو
مرا مذہب ہے اک پیغامِ عالمگیرِ آزادی
زمانے کو اب آزادی کے معنی ہم بتائیں گے
غلط ہوتی رہی ہے آج تک تفسیرِ آزادی
تڑپ کر بزم میں دانش چلے آتے ہیں پروانے
اندھیروں سے مگر چھوٹی نہیں تنویرِ آزادی

مشق

۱۔ مختصر جواب دیں:

- (الف) شاعر نے کس آزادی کو تحقیر آزادی کہا ہے؟
 (ب) شاعر نے کس چیز کو عبادت قرار دیا ہے؟
 (ج) قرآن کے پردے میں کیا پیغام دیا گیا ہے؟
 (د) کون سی قربانیاں دینے کے باوجود ابھی تک تعمیر آزادی نامکمل ہے؟
 (س) شاعر کے خیال میں اس کا مذہب کس چیز کا پیغام دیتا ہے؟

۲۔ درست جواب کی نشان دہی کریں:

- (i) عبادت ہے سراپا:
 (الف) بندگی (ب) عشق (ج) اطاعت (د) جذبہ تعمیر آزادی
 (ii) تحریر آزادی کی مستقل سُرخی ہے:
 (الف) محبت (ب) شہادت (ج) عقیدت (د) الفت
 (iii) اس نظم میں ”آزادی“ ہے:
 (الف) قافیہ (ب) ردیف (ج) قافیہ اور ردیف دونوں (د) تشبیہ
 (iv) یہ نظم ہیئت میں لکھی گئی ہے:
 (الف) مثنوی (ب) رباعی (ج) مسدس (د) غزل
 (v) ”تفسیر آزادی“ قواعد کی رُو سے ہے:
 (الف) مرکب اضافی (ب) مرکب توصیفی (ج) مرکب عطفی (د) مرکب تام
 (vi) شاعر جلانا چاہتا ہے:
 (الف) چراغ (ب) شمعیں (ج) قندیلیں (د) موم بتیاں
 ۳۔ نظم ”آزادی“ کا خلاصہ تحریر کریں۔

۴۔ لغت کی مدد سے درج ذیل الفاظ پر رُو درست اعراب لگائیں، مطلب لکھیں اور جملوں میں استعمال کریں:
 سراپا مستقل ذوق شعلہ قندیل تنویر

۵۔ نظم میں استعمال ہونے والے مرکب اضافی اور مرکب عطفی کی فہرست بنائیں اور معانی لکھیں۔

۶۔ محاسن شعری اور حوالوں کے ساتھ درج ذیل اشعار کی تشریح کریں:

عبادت ہے سراپا جذبہ تعمیر آزادی
شہادت مستقل اک سُرخِ تحریر آزادی
جہاں آزاد کر سکتے نہ ہوں تقریر آزادی
وہ آزادی مری نظروں میں ہے تحقیر آزادی
فضائیں کر رہی ہیں ذوقِ ایثار و عمل پیدا
لبو میں دوڑتا ہے شعلہٴ تاثیر آزادی

۷۔ احسان دانش کی نظم ”آزادی“ کا یہ شعر غور سے پڑھیں:

جو کہنا تھا اُسے، سب کہ گیا قرآن کے پردے میں
زمانہ حشر تک کرتا رہے تفسیر آزادی

اس شعر میں غالباً علامہ اقبال کی طرف اشارہ ہے۔ علامہ اقبال کے درج ذیل اشعار پڑھیں اور ان کے نظریہ آزادی و غلامی پر تبصرہ کریں:

غلامی کیا ہے؟ ذوقِ حُسن و زیبائی سے محرومی
جسے زیبا کہیں آزاد بندے، ہے وہی زیبا
بھروسا کر نہیں سکتے غلاموں کی بصیرت پر
کہ دنیا میں فقط مردانِ حُر کی آنکھ ہے بینا
وہی ہے صاحبِ امروز جس نے اپنی ہمت سے
زمانے کے سمندر سے نکالا گوہر فردا

احسان دانش کے درج ذیل شعر کی تشریح کریں:

جہاں آزاد کر سکتے نہ ہوں تقریر آزادی
وہ آزادی مری نظروں میں ہے تحقیر آزادی

۸۔ مولانا ظفر علی خاں کے درج ذیل اشعار پر تحریکِ آزادی کے تناظر میں تنقید اور تبصرہ کریں:

کوئی دن جاتا ہے پیدا ہو گی اک دنیا نئی
خونِ مسلم صرف تعمیر جہاں ہو جائے گا
بجلیاں غیرت کی تڑپیں گی فضائے قدس میں
حق عیاں ہو جائے گا، باطل نہاں ہو جائے گا

نغمہ آزادی کا گونجے گا حرم اور دیر میں
وہ جو دارالحرب ہے ، دارالاماں ہو جائے گا

9۔ ہندوستان کی آزادی کے لیے سلطان ٹیپو کی کوششوں کے موضوع پر دو دوستوں کے مابین مکالمہ تحریر کریں۔


سرگرمی برائے طلبہ:

- ”شیر کی ایک دن کی زندگی گیدڑ کی سوسالہ زندگی سے بہتر ہے۔“ کے موضوع پر مباحثے میں حصہ لیں اور اپنے نقطہ نظر کے حق میں دلائل دیں۔

ہدایات برائے اساتذہ کرام:

- درست تلفظ اور اتار چڑھاؤ کے ساتھ نظم کی مثالی بلند خوانی کریں۔
- مرتکبات اور تراکیب کی وضاحت کریں۔
- شعری اصطلاحات کا تعارف مثالوں کے ساتھ کرائیں۔
- آزادی کی اہمیت واضح کریں اور تاریخی، سیاسی، مذہبی اور سماجی حوالوں سے ادب پاروں کی تفہیم کا شعور اجاگر کریں۔





رحمان بابا

(۱۶۳۲ء - ۱۷۱۱ء)

نام عبد الرحمان ہے۔ آپ پشاور کے قریب ”بہادر کلعے“ ایک گاؤں میں پیدا ہوئے اور رحمان بابا کے نام سے مشہور ہوئے۔ والد کا نام عبدالستار تھا جو مہند قبیلے سے تعلق رکھتے تھے۔ فقہ اور تصوف کی تعلیم اپنے گاؤں کے جید عالم دین ملا محمد یوسف سے حاصل کی۔ اس کے بعد کوہاٹ چلے گئے جہاں آپ نے جذب و سلوک کی منزلیں طے کیں۔ جوانی ہی میں گوشہ نشینی اختیار کر لی اور اکثر عشق ربانی میں ڈوبے رہتے۔ پشتو کے عظیم شاعر **رحمان بابا** ایک صاحب طرز شاعر ہیں جو دوسرے پشتو شعرا سے الگ اپنا مکتب فکر رکھتے ہیں۔ رحمان بابا کے کلام میں خودی کی تعلیم اور عالم گیر انسانی مساوات کا درس ملتا ہے۔ آپ کا پیغام محبت ہے۔ تمام انسانوں سے محبت، ساری کائنات سے محبت۔ اگر نفرت ہے تو ظلم سے، بے انصافی سے، استحصال سے، جبر و تشدد اور آمریت سے۔ یہی آپ کی مصحفی فائدہ شاعری کی اساس ہے اور یہی خصوصیت ہے جو انھیں دوسرے پشتو شعرا سے ممتاز کرتی ہے۔ مجموعی طور پر ان کے ہاں اخلاقی پہلو غالب ہے لیکن انھوں نے اس ناصحانہ اسلوب کو بھی خشک اور ناگوار نہیں رہنے دیا اسی لیے وہ پشتون شاعری کے ”حافظ شیرازی“ کہلاتے ہیں۔



پروفیسر محمد مظہر خاں

(۱۹۳۱ء - ۲۰۱۳ء)

پروفیسر محمد مظہر خاں ایک کثیر الجہت شخصیت کے مالک تھے۔ انھوں نے علم و ادب کے میدان میں مختلف پہلوؤں سے اپنی پہچان کروائی۔ وہ ایک قابل استاد تھے جو ان کی بنیادی حیثیت تھی۔ اپنے فرائض منصبی کے ساتھ ساتھ انھوں نے تنقید و تحقیق، شاعری اور ترجمہ کرنے میں بھی اپنے جوہر دکھائے۔ وہ ایک براڈ کاسٹر بھی تھے۔ ان سب صلاحیتوں کے علاوہ طنزیہ و مزاحیہ شاعری ان کی خاص پہچان ہے۔ انھوں نے عظیم پشتو شاعر رحمان بابا کے صوفیانہ کلام کا منظوم ترجمہ اردو زبان میں کیا جو ”متاع فقیر“ کے نام سے چھپ چکا ہے۔ حکومت پاکستان کی طرف سے ان کی ادبی خدمات پر ۲۰۰۷ء میں انھیں صدارتی تمغہ برائے حسن کارکردگی عطا کیا گیا۔

سبق: ۱۶

کلام: رحمان بابا
منظوم آرزو ترجمہ: پروفیسر محمد مظہر خاں

إِخْلَاص

تدریسی مقاصد:

- طلبہ کو رحمان بابا کی شخصیت اور فن سے متعارف کرانا۔
- طلبہ کو پشتو ادب کی امتیازی خصوصیات کے بارے میں بتانا۔
- طلبہ کو پاکستان کی علاقائی زبانوں میں صوفیانہ افکار سے آگاہ کرنا۔
- طلبہ کی اخلاقی تربیت کرنا اور فکر رحمان بابا کے آئینے میں اپنے کردار کو سنوارنے کی ترغیب دینا۔

ہم دوشِ ثریا ہے مقامِ إخلاص
جو ملتا ہے، ملتا ہے غلامِ إخلاص
گو فرش سے تا عرش سفر ہے دُشوار
طے کرتی ہے بہ یک جنبشِ گامِ إخلاص
فانی ہے ہر اک چیز، ہر اک رسم و رواج
باقی ہے مگر ایک، دوامِ إخلاص
اسلام ہے پابندیِ إخلاص کا نام
اور نام ہے اسلام کا نامِ إخلاص
صیاد کو ممکن ہے ہما ہاتھ لگے
پھیلائے محبت سے جو دامِ إخلاص
شیرینی گفتار پہ حیرت کیسی
ہے گفتہٴ رحمان، کلامِ إخلاص

(متاع فقیر)

مشق

۱۔ مختصر جواب دیجیے۔

- (الف) نظم ”اخلاص“ میں انسانی کردار کے کس اعلیٰ وصف کا ذکر کیا گیا ہے؟
 (ب) ”ہم دوش تریا“ کا مطلب و مفہوم کیا ہے؟
 (ج) اخلاص کا ایک قدم انسان کو کس مقام اور مرتبے تک پہنچا دیتا ہے؟
 (د) شاعر نے صیاد کو کس کامیابی کی نوید سنائی ہے؟
 (ه) گفتہ رحمان کا مطلب کیا ہے؟

۲۔ نظم کے متن کے مطابق مصرعے مکمل کریں۔

- (الف) گو فرش سے تاعرش _____ ہے دشوار
 (ب) طے کرتی ہے _____ گام اخلاص
 (ج) اسلام ہے پابندی _____ کا نام
 (د) اور نام ہے _____ کا نام اخلاص
 (ه) صیاد کو ممکن ہے _____ ہاتھ لگے

۳۔ درست جواب کی نشان دہی کریں۔

- (i) نظم اخلاص ترجمہ کی گئی ہے:
 (الف) پشتو زبان سے (ب) سندھی زبان سے (ج) بلوچی زبان سے (د) سرائیکی زبان سے
 (ii) ہر کوئی غلام ہے:
 (الف) دولت کا (ب) محبت کا (ج) اخلاص کا (د) عظمت کا
 (iii) دنیا میں دوام حاصل ہے:
 (الف) نیکی کو (ب) اخلاص کو (ج) محبت کو (د) جمال کو
 (iv) پابندی اخلاص نام ہے:
 (الف) جہاد کا (ب) قرآن کا (ج) اسلام کا (د) دین کا
 (v) اس نظم کی ہیئت ہے:
 (الف) غزل (ب) مخمس (ج) مسدس (د) مثنوی

۴۔ پاکستان کی علاقائی زبانوں میں صوفیانہ کلام کا بڑا ذخیرہ موجود ہے۔ پنجاب کے کسی بزرگ صوفی شاعر کے چند اشعار کے حوالے سے ان کا تعارف کرائیں۔

۵۔ درج ذیل شعر کی روشنی میں اخلاص کی وضاحت کریں:

صیاد کو ممکن ہے ہما ہاتھ لگے
پھیلائے محبت سے جو دامِ اخلاص

۶۔ نظم ”اخلاص“ کا خلاصہ تحریر کریں۔

۷۔ نظم اخلاص میں استعمال ہونے والے مرکبات کے معنی لکھیں اور انہیں جملوں میں استعمال کریں۔

سرگرمی برائے طلبہ:

- طلبہ نظم اخلاص کے قوافی کی پہچان کرتے ہوئے، ان کی فہرست ترتیب دیں۔

ہدایات برائے اساتذہ:

- طلبہ کو اس نظم کے پوشیدہ پیغام سے روشناس کرائیں۔
- صوفیانہ افکار کے حامل چند اردو شعرا سے متعارف کرائیں۔





سید محمد جعفری

(۱۹۰۵ء - ۱۹۷۶ء)

طنزیہ و مزاحیہ شاعری میں سید محمد جعفری کا نام بہت نمایاں ہے۔ سید محمد جعفری بھرت پور (ہندوستان) کے ایک علمی گھرانے میں پیدا ہوئے اور تعلیم کے زیادہ تر مراحل لاہور میں طے کیے۔ ان کے والد سید محمد علی جعفری، جو اسلامیہ کالج، ریلوے روڈ، لاہور کے پرنسپل تھے اور تاریخ و فلسفہ کے عالم تھے۔ تعلیم حاصل کرنے کے بعد سید محمد جعفری کے سامنے کسب معاش کا مسئلہ پیش آیا تو چند دن ”زمیندار“ سے وابستہ رہ کر صحافت کا شوق پورا کیا اور دو ایک اسکولوں کے بعد گورنمنٹ کالج لائل پور (فیصل آباد) میں پڑھا یا اور پھر ۱۹۴۰ء میں محکمہ اطلاعات میں انفارمیشن آفیسر بن کر دہلی چلے گئے۔ قیام پاکستان کے بعد پاکستان آ گئے۔ ۱۹۶۴ء میں بحیثیت پریس اور کلچرل اتاشی مقرر ہوئے جہاں سے ۱۹۶۶ء میں ریٹائر ہوئے تو کراچی میں مستقل رہائش اختیار کر لی اور وہیں وفات پائی اور آسودہ خاک ہوئے۔

سید محمد جعفری میں صغرتی ہی سے مزاح کی جس بہت تیز تہمتی اور شعر کہنے کا ملکہ بھی فطری طور پر موجود تھا، چنانچہ لڑکپن ہی سے فرضی صورت حال کو شعر کے قالب میں ڈھالنے لگے تھے۔ انھوں نے باقاعدہ کبھی کسی سے اصلاح نہ لی البتہ دوران ملازمت ان کا دو سال تک قیام لکھنؤ میں رہا تو وہاں ظریف لکھنوی، عزیز لکھنوی اور دوسرے اساتذہ کی صحبت سے فیض حاصل کیا۔ سید محمد جعفری، اکبر الہ آبادی کے بڑے مداح تھے اور انھیں اُردو کا سب سے بڑا مزاحیہ شاعر سمجھتے تھے۔ یہی وجہ ہے کہ اکبر الہ آبادی کی طرح ان کی نظموں کا بڑا موضوع بھی تہذیبی تضاد سے دوچار معاشرہ اور اردگرد کا ماحول ہے۔

سید محمد جعفری نہایت ذہین مزاح نگار تھے۔ ان کے یہاں مزاح کی لطافت اور شگفتگی زیادہ اور طنز کی تلخی کم ہے۔ وہ معاشرتی کرداروں اور اجتماعی زندگی کی منافقانہ صورت حال کو مزاح کے انداز میں عیاں کرتے ہیں۔ ان کی شاعری کے دو مجموعے ”شوخی تحریر“ اور ”تیر نیم کش“ ہیں۔ ان کے انتقال کے بعد ان کا تمام کلام ”کلیات سید محمد جعفری“ کے نام سے شائع ہو چکا ہے۔ ان کی نظم ”کھڑا ڈنر“ مغرب کی دیکھا دیکھی ہمارے معاشرے میں شادی بیاہ کے موقعوں پر کھڑا ہو کر کھانے کے نظام کی صورت حال پر لطیف طنز ہے۔

کھڑا ڈنر

تدریسی مقاصد:

- طلبہ کو مزاحیہ ادب بالخصوص مزاحیہ شاعری کے بارے میں آگاہ کرنا۔
- سید محمد جعفری کے مزاحیہ کلام کا جائزہ لینا۔
- نظم ”کھڑا ڈنر“ میں پیش کردہ منظر کی وضاحت کرنا۔
- طلبہ کو بتانا کہ مغربی تہذیب کی نقالی نے ہمارے رنگ ڈھنگ، نشست و برخاست اور طعام و کلام کو متاثر کیا ہے۔

کھڑا ڈنر ہے غریب الذیار کھاتے ہیں بنے ہوئے شتر بے مہار کھاتے ہیں
 اور اپنی میز پر ہو کر سوار کھاتے ہیں کچھ ایسی شان سے جیسے ادھار کھاتے ہیں
 حکم غریب کی یوں فرسٹ ایڈ ہوتی ہے
 ڈنر کے سائے میں فوجی پریڈ ہوتی ہے
 کھڑے ہیں میز کنارے جو ایک پیٹ لیے انھی نے کوفتے اپنے لیے پیٹ لیے
 ادھر ادھر کے جو کھانے تھے سب سمیٹ لیے کھڑا تھا پیچھے سو میں رہ گیا پلیٹ لیے
 یہ میز ہو گئی خالی اب اور کیا ہوگا
 ”پلاؤ کھائیں گے احباب فاتحہ ہوگا“
 تھی ایک مرغ کی ٹانگ اور رقیب لے بھاگا مرا نصیب بھی جاگا ، پہ دیر میں جاگا
 کباب اٹھایا تو اس میں لپٹ گیا دھاگا ڈنر یہ کیا کہ نہ پیچھا ہے جس کا نئے آگا
 یہ کیا خبر تھی میں آیا تھا جب ڈنر کھانے
 ”حقیقتوں کو سنبھالے ہوئے ہیں افسانے“
 وہ ایک میز خواتین گرد صف آرا لبوں سے اُن کے رواں گفت گو کا فوارہ
 میں ایک گوشے میں سہا کھڑا ہوں بے چارہ کہ یہ نہیں تو اٹھاؤں میں نان کا پارہ
 اسیر حلقہ خوباں جو مرغ و مای ہیں
 تو ہم شہیدِ ستم ہائے کم نگاہی ہیں

(شوخی تحریر)

مشق

۱۔ مختصر جواب دیں:

- (الف) ”کھڑا ڈنر“ کون کھاتے ہیں؟
 (ب) ”پلاؤ کھائیں گے احباب، فاتحہ ہوگا“ کس شاعر کے کلام سے تضمین کی گئی ہے؟
 (ج) مرغ کی ٹانگ کون لے بھاگا؟
 (د) ”شتر بے مہار“ سے کیا مراد ہے؟
 (ه) گفت گو کا فوارہ کن کے لبوں سے رواں تھا؟

۲۔ درست جواب کی نشان دہی کریں:

- (i) ”اُدھار کھانا“ اُرڈو قواعد کی رُو سے ہے:
 (الف) ضرب المثل (ب) محاورہ (ج) روزمرہ (د) تلمیح
 (ii) فوجی پریڈ ہوتی ہے:
 (الف) شجر کے سائے میں (ب) ڈنر کے سائے میں (ج) تلواروں کے سائے میں (د) دیوار کے سائے میں
 (iii) مرغ کی ٹانگ لے بھاگا:
 (الف) رقیب (ب) حریف (ج) نوجوان (د) بچہ
 (iv) ”آگا، پیچھا“ اُرڈو قواعد کی رُو سے ہیں:
 (الف) ذومعنی الفاظ (ب) مرآبِ عطشی (ج) متضاد الفاظ (د) مترادف الفاظ
 (v) ”حقیقتوں کو سنبھالے ہوئے ہیں افسانے“ کے شاعر کا نام ہے:
 (الف) افتخار عارف (ب) شاعر کھنوی (ج) سلطان اختر (د) باقی صدیقی

۳۔ نظم کھڑا ڈنر میں شاعر نے کس طرح مزاحیہ کیفیت پیدا کرنے کی کوشش کی ہے؟

۴۔ ذیل میں دیے گئے الفاظ و تراکیب کے معانی لکھیں اور انہیں جملوں میں استعمال کریں:

غریب الذیاری، شکم، رقیب، حقیقت، صف آرا، کم نگاہی

۵۔ نظم کے متن کے مطابق مصرعے مکمل کریں:

- (الف) کھڑا ڈنر ہے _____ کھاتے ہیں
 (ب) _____ غریب کی یوں فرسٹ ایڈ ہوتی ہے
 (ج) کھڑے ہیں میز _____ جو ایک پیٹ لیے
 (د) کباب اٹھایا تو اس میں _____ گیا دھاگا
 (ه) _____ کو سنبھالے ہوئے ہیں افسانے

رعایت لفظی: عبارت یا شعر میں کسی لفظ کو اس طریقے سے استعمال کرنا کہ پڑھنے یا سننے والے کو اس لفظ کے دو مختلف مطالب و معانی کا احساس ہو اور اس سے مزاح کا تاثر بھی پیدا ہو، رعایت لفظی کہلاتا ہے۔ جیسا کہ اکبر الہ آبادی نے کہا ہے:

عاشقی کا ہو برا اس نے بگاڑے سارے کام
ہم تو اے بی میں رہے اغیار بی اے ہو گئے

ارڈو اور پنجابی کے ممتاز مزاحیہ شاعر انور مسعود نے اپنے بہت سے قطععات میں رعایت لفظی سے خوب کام لیا ہے۔ ذیل میں دیا گیا ان کا ایک مشہور قطعہ رعایت لفظی کی بہترین مثال کے ساتھ ساتھ ہمارے موجودہ حالات سے مطابقت بھی رکھتا ہے:

جو ضرب بھی لگی ہے وہ پہلے سے بڑھ کے تھی
ہر ضرب کرب ناک پہ میں تلپلا اٹھا
پانی کا ، سوئی گیس کا ، بجلی کا ، فون کا
بل اتنے آگئے کہ میں پلپلا اٹھا

۶۔ نظم ”کھڑاؤز“ کے درج ذیل بند کی تشریح کریں:

کھڑا ڈز ہے غریب الدیار کھاتے ہیں
بنے ہوئے شہر بے مہار کھاتے ہیں
اور اپنی میز پر ہو کر سوار کھاتے ہیں
کچھ ایسی شان سے جیسے ادھار کھاتے ہیں
شکم غریب کی یوں فرسٹ ایڈ ہوتی ہے
ڈز کے سائے میں فوجی پریڈ ہوتی ہے

۷۔ نظم ”کھڑاؤز“ کا خلاصہ لکھیں۔

۸۔ شاملی نصاب نظم ”کھڑاؤز“ چار بندوں پر مشتمل ہے۔ ان میں سے پہلے دو بندوں کی روایف کیا ہے؟ توانی کی فہرست بھی مرتب کریں۔

سرگرمی برائے طلبہ:

- طلبہ انٹرنیٹ کی مدد سے یا اپنے کالج کی لائبریری سے طنز و مزاح کے کسی اور معروف شاعر جیسے: دلاور فگار، سید ضمیر جعفری، شان الحق حقی وغیرہ کی منتخب مزاحیہ نظموں میں تلاش کریں اور اپنی جماعت کے کمرے میں پڑھیں۔

ہدایات برائے اساتذہ کرام:

- اساتذہ کرام طلبہ کو سید محمد جعفری کی شخصیت سے متعارف کراتے ہوئے ان کی مزاحیہ شاعری کی خصوصیات کے بارے میں تفصیل سے بتائیں۔
- اساتذہ کرام طلبہ کو رعایت لفظی کی تفہیم کراتے ہوئے انھیں مختلف نثری اور شعری مثالوں کی مدد سے سمجھائیں۔



میر تقی میر

(۱۷۲۳ء - ۱۸۱۰ء)

میر محمد تقی نام اور میر تخلص تھا۔ آگرہ میں پیدا ہوئے۔ والد سید علی تقی ایک درویش منش انسان تھے اور تصوف سے بہت گہرا تعلق رکھتے تھے۔ میر کے والدین ان کے بچپن ہی میں انتقال کر گئے۔

اس سانحہ کے بعد میر آگرہ کو خیر باد کہہ کر دہلی آ گئے۔ دہلی میں اپنی سوتیلی والدہ کے بھائی سراج الدین احمد خاں آرزو (جو خود بھی فارسی کے بہت بڑے عالم، لغت نویس اور شاعر تھے) کے پاس ٹھہرے، مگر جلد ہی آگرہ واپس آ گئے۔ کچھ عرصہ آگرہ میں گزارا اور پھر دہلی تشریف لے آئے۔ مختلف امرا کے درباروں سے منسلک رہے اور تنخواہ پاتے رہے، مگر وہ زمانہ سخت تباہ حالی اور بد امنی کا تھا، لہذا میر صاحب کہیں تک کر ملازمت نہ کر سکے۔ بہت سے شعرا سلطنتِ اُردو کی خوش حالی اور آرام طلب ماحول کے باعث لکھنؤ جا کر آباد ہو رہے تھے۔ میر بھی نواب آصف الدولہ کی دعوت پر لکھنؤ چلے گئے مگر وہاں اپنی طبعی خود پسندی کے باعث جلد ہی دربار سے علیحدہ ہو گئے۔ آخری عمر تک دہلی میں گزری۔ لکھنؤ میں وفات پائی۔ تدفین بھی وہیں ہوئی۔ ان کی قبر کے کتبے پر ان کا یہ شعر کندہ ہے:

سربانے میر کے آہستہ بولو

ابھی تک روتے روتے سو گیا ہے

میر کو ’خدائے سخن‘ کہا جاتا ہے۔ انھوں نے اپنے عہد کی تمام مرثیہ، قصیدہ، مثنوی، رباعی، قطعہ، مرثیہ، واسوخت اور غزل میں طبع آزمائی کی لیکن بنیادی طور پر ان کی پہچان غزل گوئی ہے۔ میر کے ذاتی تجربات، ان کے گرد و پیش اور خاندان میں جاری صوفیانہ روایت نے ان کی اُردو غزل کو منفرد رنگ بخشا۔ میر کی غزل میں احساس کی شدت، مشاہدے کی وسعت، سادگی بیان، بے ساختگی، رمز و ایمائیت، موسیقیت و تزنم، تجربے کی گہرائی اور قدرتِ ادا کی خوبیاں پائی جاتی ہیں۔ میر کی عظمت کو بعد کے تمام شعرا نے تسلیم کیا ہے، جیسا کہ مرزا غالب نے کہا ہے:

ریختے کے تمھی استاد نہیں ہو غالب

کہتے ہیں اگلے زمانے میں کوئی میر بھی تھا

میر کی تصانیف میں چھ دیوان (اُردو)، ایک دیوان (فارسی)، اُردو شاعروں کا ایک تذکرہ ’نکات اشعرا‘، ان کی آپ بیتی ’ذکر میر‘ (بزبان فارسی) اور چند متفرق رسائل شامل ہیں۔

فرہنگ

(بہ لحاظ الفبائی ترتیب)

فرہنگ میں الفاظ کے بالعموم وہی معانی دیے ہیں جو متن سے مطابقت رکھتے ہیں۔

معانی	الفاظ	معانی	الفاظ
دوستوں اور محبوبوں کے سردار	سروردلبراہاں	(۱) حمد	افق
گواہ جو کسی بات کی تائید یا تردید کرے	شاہد	دنیا، آسمان کا کنارہ	باب شہود
اعلیٰ خاندان سے تعلق رکھنے والے	عالی نسب	ظاہر ہونے والا دروازہ	جبل
کرن، روشنی	ضو	پہاڑ، کوہ	حرف وفا
دو مکان کا فاصلہ، مراد: بہت قریب	قارب تو سین	وفا کی عبارت	حشر پناہونا
نزدیک	قریں	قیامت برپا ہونا، ہنگامہ ہونا	دوام
جرات نہیں، ہمت نہیں	یارا نہیں	ہمیشہ ہمیشہ	رنگ جمال
خوب صورتی		خوب صورتی	روش
دل اللہ کا تقابل ہے نہ تو اس کا برابر نہ اس کا		باغ میں چہل قدمی کا راستہ	سوزاں
(۳) اخلاق نبوی	آب دیدہ ہونا	جلتا ہوا، بھڑکتا ہوا	شان جلال
آنکھوں میں آنسو آنا، آنسو بہانا	اہمام	رعب و دبدبہ	شعلہ نوا
پوشیدگی، عدم وضاحت	استقامت	گرم گفتار	مرقوم
پامردی، ثابت قدمی	استقلال	لکھا ہوا	مکتوم
ثابت قدمی، ڈٹے رہنا	اصحاب صفہ	پوشیدہ، مخفی	موج کرم
وہ صحابہ کرام جو ایک چہرے پر قیام کرتے تھے	اہل عجم	سخاوت۔ عنایت کی لہر	نجوم بکف
غیر عرب لوگ	پاس حیا	ہتھیلی پر رکھے ستارے	
حیا کا خیال	تعمیم	(۲) نعت	
عمومیت، عام کرنا	دقیق نکتہ	نفوس، لوگ، انسان	انفس
غور و تحقیق سے سمجھ میں آنے والا نکتہ	ردا	دنیا اور آخرت کی بزم	بزم کونین
چادر، کلمی	سنن	سجائی اور یقین کے ساتھ	بہ صدق و یقین
سنّت کی جمع	صیغہ	علمین، دکھی، رنجیدہ	حزیں
شعبہ، انداز	عسرت	پیش قیمت موتی	دُرِ شمس
تنگی، مفلسی	غیر متبدل	رسائی، پہنچ	دسترس
تبدیل نہ ہونے والا	فدیہ	خاندان، قبیلہ، کنبہ	دودمان
خوں بہا، جان کا معاوضہ	فرط محبت	بل کھائے ہوئے بال، چمک دار بال	زلف تاباں
زیادہ پیار ہونا	فطرت ثانیہ	دائمی، دوامی	سردی
دوسری فطرت جو مزاج کا حصہ بن جائے	گرانی		
بھاری پن، بدضمی			

آخر کار، الغرض پارچہ خات، سُور تازہ پکا پھل مجازاً جوان اولاد بڑا برتن جو ہاتھ ہونے کے لیے استعمال کیا جاتا ہے عمر قید بڑا اور لمبا کمرہ، صحن، برآمدہ میل ملاقات مقدمے کی پیشی قید خانہ ہرگز نہیں بیمار، علیل پانی اور مٹی کا جہاں مراد: دنیا رگ سے خون نکلوانا بھاگنے کے لیے تیار، گریزاں قید خانہ، زنداں جگہ ہے سنا گیا، قبول کیا گیا مسوہ کی جمع، غیر مطبوعہ نسخے قبض دور کرنے والی دوا کمزور، ضعیف پودا، پھل دار درخت بالکل، یک لخت، فوراً	پایان کار توشہ خانہ شمر نورس چالچی صبر دوام دالان دید و دید رُوبکاری زندان زینہار صاحب فرارش عالم آب و گل فصد گریزاں مُحسب محل ہے مسموع مسوہ دات مسہل ناتواں نہال یک قلم	مزاج کی لطافت، عمدہ طبیعت ہمیشہ پہلا، اولیت کا حامل ایک پرندہ جس کے پیٹ پر کالی دھاریاں ہوتی ہیں (۴) فاقہ میں روزہ مفلسی رات کا پہلا حصہ بہت مشکل سے ہندی سال کا چھٹا اور برسات کا آخری مہینا کسی مقام کا تباہ یا ویران ہونا تلوار اور بندوق بے کار، خالی ہنکنا مرصع، جزاؤ، جس میں جواہرات لگے ہوں چوپال دال سویاں دو پہیوں والی تیل گاڑی الٹ پلٹ جانا مشورہ ہمیں کیا خبر کیا کام کھیل تماشا گیان و ہیمن، سوچ بچار پر تکلف قبضہ چھڑانا، آزاد، بحال چہرے کا رنگ فق ہونا	لطف طبع مدافعت مقدم ممولا افلاس اول شب یہ ہزار دقت بھا دوں تاراج ہونا تیغ و تفتنگ ٹھالی جواہر نگار چوپاڑ دال سینیو رتھ زیروز برہو صلاح گے بیرا گے کام لہو و لعب مراقبہ مکلف واگزاشت ہوایاں اڑ اجتہال اگال دان بلا و شرقیہ
(۶) ایک اُستاد عدالت کے کٹہرے میں بہت زیادہ عزت و احترام قافیہ دار جملے تشریف فرما ہونا ریڈیو کے ذریعے سے آواز دور دور پہنچانا ایشنٹھن، جھٹکے کی بیماری حکم کی خلاف ورزی کرنا پردیس، غیر ملک	احترامِ فائقہ بانی براجمان ہونا براڈ کاسٹنگ تشبیح حکم عدولی کرنا دیباغیہ	(۵) مکاتبِ غالب اندیشہ، امکان چیک دان، تھوکنے کا برتن مشرقِ ممالک رشر	

ریکٹر
سٹی گم ہونا
فارز
فیوڈل لا رڈ
قبولہ کرنا
لا ابالی طبیعت
بانک رہا تھا

آئی سی ایس
بیگ بچی
تاملوٹ
توقف کرنا
جوشاندہ

خوانچہ
سمن
شکستہ حال
فکر سخن
کوچ
گوشہ چمن
گھٹی میں پڑنا
لب گور
لوازم
نقش سلیمانی

بلکنا
بوکھلانا
بھرا پرا گھر
بے سدھ
پاؤں نکالنا

وائس چانسلر
حواس باختہ ہونا، گھبرا جانا
غیر ملکی (Foreigner)
جاگیردار
دو پہر کو کھانے کے بعد آرام کرنا
غیر سنجیدہ مزاج
فضول باتیں کر رہا تھا

(۷) چارپائی

انڈین سول سروس

پوٹی
پانی پینے کا برتن، گڑوی
وقفہ کرنا

جوش دی ہوئی دوا، کاڑھا

چھابڑی

عدالت میں حاضر ہونے کا تحریری حکم
پریشان، نختہ حال
وہ غور فکر جو شعر کہنے کے واسطے ہوتا ہے
گدے دار نشست

چمن کا کونا

خمیر یا فطرت میں ہونا

قبر کے کنارے، مرنے کے قریب
لازم کی جمع، ضروری سامان
حضرت سلیمان سے منسوب

(۸) اور پاکستان بن گیا

سسکیاں بھر کے رونا، مچل کر رونا

بدحواس ہونا

پر رونق گھر

بے خبر

حد سے تجاوز کرنا

پٹ کھولنا
تار
تڑی بڑی ہونا
خون کی ہولی کھیلنا
دام غارت جائیں
دھیرے سے
ڈبڈباتی آنکھیں
سر دھڑکی بازی لگانا
سر سہلانا
نڈھال ہونا
نیم دیوانگی

آتشیں بگولا

آہنی چھت

بالائی حصہ

بیاج

پیش تر

پیشین گوئی

تحریر سرخ پوش

تھو تھنی

ٹوڈی بچہ

چشم زون میں

خلط ملط کرنا

خیرہ کن

درخشاں دوتا ہاں

رعونت سے

سوویت اشتراکی نظام

ششدر و متحیر

طوعاً و کرہاً

دروازہ کھولنا
برقی پیغام، ٹیلی گراف
پریشان ہونا، بکھر جانا
حد درجہ قتل و خون ریزی کرنا
پیسے ضائع ہوں
آہستہ سے
آنسو بھری آنکھیں
جان پر کھیل جانا، خود کو قربان کرنا
سر پر ہاتھ پھیر کر تسلی کی باتیں کرنا
کمزور ہونا
پاگلوں کی سی کیفیت

(۹) نیا قانون

آگ کا بگولا

لوہے کی چھت

اوپر کا حصہ

سود

زیادہ تر

کسی واقعے کے ظاہر ہونے سے پہلے خبر دینا

باچا خان کی تحریک

کسی جانور کا منہ

انگریزوں کا پٹو، چا پلو، خوشامدی

پلک جھپکنے میں

گڈ گڈ کر دینا

آنکھوں کو چندھیانے والا، حیرت انگیز

روشن اور چمک دار

تکبر اور غرور سے

روس میں راج سوشلزم کا نظام

حیران ہونا

مجبوراً

عملی تشکیل
غیر مرئی
قیاسات
کافی
کوڑھ
لرزش
مارواڑی
متانت سے
مدبرانہ انداز
مکدر
ملعون
منہبہاری
ناک میں دم کرنا

عملی صورت، عملی شکل
نظر نہ آنے والی
اندازے
گھوڑے کے چہرے کا زیور
حذام، برص کی بیماری
کچکی، خوف
مارواڑ کا رہنے والا
سبیدگی سے
تدبر اور دانش مندی کا انداز
میلا، آلودہ
لعنتی
ایک ستور جہاں ہر شے کی خریداری کی جاسکتی ہے
بہت تنگ کرنا

(۱۰) ولیز

رنج، ملال

ہاں میں

پریشانی

غیر یقینی حالت

تیز رفتار، پاکستان ریلوے کی ایک ٹرین کا نام

صحیح یا درست ہونا

دھوکا دینا، فریب دینا

دور ہونا، معدوم ہونا

تلافی، بدلہ

جواب نہ بن پڑنا

(۱۱) تاریخ کا کفن

سرسری نظر

نوع کی جمع، اقسام

بندر جو انسان سے مشابہ ہوتا ہے

آزردگی
اثبات میں
بے چینی
تذبذب
تیز گام
جواز
چکمہ دینا
زائل ہونا
کفارہ
لا جواب ہونا
اڑتی نگاہ
انواع
بن مانس

بھانت بھانت کے
تارکول
تیس مارخانی دکھانا
ڈرگت بنانا
رخنہ ڈالنا
زیرو بم
ٹھہدا
صلیب
طویل قامت
عمل دار
فرش گزیر ہونا
فی البدیہہ
مترنم انداز
نجیف و نزار
نو وارد
ہلہ بولنا

آمیزش

استفادہ کرنا

پیش بہا

پاسداری

پہوست ہونا

تغییرات

تمدن

جھنکار

خدوخال

لسانی روابط

لوک ادب

مرویر زمانہ

طرح طرح کے
سڑکوں پر بچھایا جانے والا سیاہ سیال مادہ
زبردست دھونس دکھانا
مارنا پینٹنا
خلل پیدا کرنا
نشیب و فراز، اتار چڑھاؤ
بد معاش، لفظنگا
سولی، دار
دراز قدم، قد و قامت میں لمبا
حاکم، عامل
زمین پر گرنا
فوراً، بغیر توقف
گانا گانے کی انداز میں
بہت زیادہ کمزور، لاغر
نیا آنے والا
حملہ کرنا، چڑھائی کرنا

(۱۲) پاکستانی زبانیں اور ان کا باہمی رشتہ

ملاوٹ

فائدہ اٹھانا

قیمتی، عمدہ، زیادہ

طرف داری، حمایت

دو چیزوں کا باہم مل جانا

تبدیلیاں

رہن سہن، طرز معاشرت

گھنگھرو، پازیب وغیرہ کی آواز

چہرہ مہرہ، شکل و صورت کی ساخت

زبانوں کے باہمی رشتے

عوامی ادب

وقت گزرنے کے ساتھ ساتھ

چاند، قمر، چاندنی (۱۵) آزادی محفل دنیا بھر کے انسانوں کی آزادی کا پیغام جذبہ آزادی کا اثر آزادی کی توہین حیرت آزادی کے خواب کی عملی صورت کرن، روشنی قیامت تک قربانی اور عمل کا ذوق و شوق مسافر مراد ہے یکسر بھلا دیا جانا پروانہ آزادی کی جلی سرخی نسل در نسل غلامی شمعیں اللہ کی کتاب، قرآن مجید آسمان کی گردش، مراد: زمانے کی گردش	مہتاب بزم پیغام عالم گیر آزادی تاثیر آزادی تحقیر آزادی تحقیر تعبیر آزادی تصویر حشر تک ذوق ایثار و عمل رہرو زیب طاق نسیاں سرخی تحریر آزادی غلام ابن غلام قندیلیں کتاب اللہ گردش گردوں	جہاں تک ہو سکے باوقار، بلند مرتبہ، معزز وسعت، پھیلاؤ (۱۳) اے وادی لولاب! رنج اور غم کی کیفیت سے خالی بے صبر، بے چین پارہ، مراد: بے قرار، مضطرب آواز یا شور برپا کرنے والا وانائی، ذہانت، تیز فہمی صبح کے وقت کی آہ وزادی، فریاد صبح کے پرندے موسیقی کے ساز خصوصاً ستار وغیرہ بجانے کا ایک چھوٹا سا آلہ منحصر خالص شراب ناپید، بیش قیمت جگر کو جلانے والی آوازیں	مقدور بھر وقع ہمہ گیری بے سوز بے تاب سیما صاحب ہنگامہ فرست فغان سحری مرغان سحر مضرب موقوف مئے ناب نایاب نواہائے جگر سوز احباب برکھا چاہ ریحان سر مست سرو غریت گنجان گھنگھور گھٹا گھنیرے
(۱۶) اِخْلَاص خلوص، سچی ہمدردی ایک ہی اشارے سے شکاری مٹ جانا گفت گو رحمان بابا کا کلام خوش نصیبی کا ایک فرضی پرندہ برابر، شانہ بہ شانہ (۱۷) کھڑا ڈنر نمل جانا	اِخْلَاص بہ یک جنبش صیاد فنا ہونا گفتار گفتہ رحمن ہما ہم دوش اُدھار کھانا	(۱۴) اودیس سے آنے والے بتا دوست، پیارے، یار برسات چاہت، محبت، خواہش ایک تیز خوش بودار پودا متوالا، سرشار، مدہوش، کیف و وجد کے عالم میں ایک سیدھا لمبا مخروطی شکل کا درخت وطن سے دوری، پروریں فلسطین کا قدیم نام جو حضرت یعقوب اور حضرت یوسف کا وطن تھا سیاہ اور گہرا بادل درخت جن کی شاخیں پاس پاس اور بہت سی ہوں	

(۲۰) غزل: منیر نیازی

بیزار ہونا
بے قرار
آگ بھڑکانا
دستور
لعل جیسے ہونٹ، سرخ ہونٹ

(۲۱) غزل: احمد فراز

منعقد ہونا، قائم ہونا
مقید، بیڑیاں پہنے ہوئے (مجازاً) چلنے
سے معذور و مجبور
وعدے کا خیال کرنا، وفا کا خیال کرنا
محبوب، پیارا
رات کی سیاہی
تعلقات

(۲۲) غزل: پروین شاکر

علم، بیان کی ایک اصطلاح، لفظی معنی: مستعار
لینا، قرض لینا، عارضی طور سے مانگ لینا
وہ پردہ جو ہوا بھرنے یا ہوا کا رخ بدلنے
کے لیے کشتی یا جہاز پر لگاتے ہیں
دل کے نام پر
لا چاری
ٹکست کھانا، پیچھے ہٹنا
نقصان
نشانے پر
نقصان گھانا
ملتی جلتی صورت
جدائی کی رات
جنگ کے لیے صفیں درست کرنا
مٹھی بھر خاک، بے حقیقت چیز، مراد: انسان

اکٹانا
بے چین
دہکانا
شیوہ
لپ لعلیں

برپا ہونا
پابجولاں
پاس وفا
جاناں
ظلمتِ شب
مراجم

استعارہ

بادباں

بنام دل

بے بسی

پسپا ہونا

خسارہ

زد میں

زیاں

شبابت

شبِ جہراں

صف آرا ہونا

مُشبتِ خاک

حسینوں کی محبت میں گرفتار
مخالف، دشمن

ڈرا ہوا

(مجازاً) بے لگام، بے قابو
بے پروائی کے ستم کے مارے ہوئے

لڑائی کے لیے آمادہ

پردہ سی، مسافر

ابتدائی طبی امداد

پرندے اور مچھلیاں

روٹی کا ٹکڑا

(کلمہ رننی) نہ نہیں

(۱۸) غزل: میر تقی میر

تلوار کی چمک، دھار

لطیف اور خوش ذائقہ پانی

آنکھ کا گول سیاہ حصہ

دل کا نقصان، مراد: دل ہارنا

علاج، درماں

آنکھ، نظر

پیارا

شکاری

(۱۹) غزل: فراق گورکھ پوری

اس طرح کے لوگوں کا

محبت سے کنارہ کشی کرنا

محبوب کے نظارے اور دیدار کا مقام

ناراضی، کدورت

جنون

برداشت کرنے والا، صبر کرنے والا

سچا دوست، قریبی ساتھی

اسیرِ حلقہ خوباں

رقیب

سہا ہوا

شتر بے مہار

شہید ستم ہائے کم نگاہی

صف آرا

غریب الدیار

فرسٹ ایڈ

مُرخ و مانی

نان کا پارہ

نے

آبِ تیغ

آبِ گوارا

پتلی

جی کا زیاں

چارہ گری

چشم

دلبر

صیاد

ایسوں کا

ترکِ محبت

جلوہ گیر ناز

رجش

سودا

ٹکدبا

رگانہ